

وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ
رَضِيَ اللَّهُ عَنْهُمْ وَوَضَعْنَا لَهُمْ

عِشْمَانُ

ذُو النُّورَيْنِ

مصنف

محمد علی۔ امیر جماعت احمدیہ و مصنف تفسیر بیان القرآن اردو
ترجمہ القرآن انگریزی۔ جمع قرآن مقام حدیث۔ النبوة فی الاسلام
سیرت خیر البشر۔ وغیرہ وغیرہ
جسکو

احمدیہ انجمن اشاعت اسلام لاہور
نے

مطبع کو اپریل ۱۹۷۸ء کو لاہور میں شائع کیا گیا

قیمت

بارہم

تقدیر طبع ۲۰۰۰

تصنیف حضرت مولانا مولوی محمد علی صاحب

ایم اے ایل ایل بی۔ امیر جماعت حسنیہ لاہور

ترجمہ القرآن اردو ہے تفسیر بیان القرآن کہ لوگوں میں نہ سنا کر یہ کہ
محقق بہار ہو جو لوگ اردو لکھ پڑھ سکتے ہیں وہ اس تفسیر کی مدد سے خود قرآن کریم کا
درس دے سکیں۔ اس لئے ہر ایک بات عام فہم عبارت میں واضح کی گئی ہے۔ یہ تفسیر
تین جلدوں میں شائع کی گئی ہے۔ ہر ایک کی ضخامت ۲۶۲۲۲ تقطیع کے سات آٹھ سو
صفحات کے قریب ہے۔ ہر ایک جلد کے شروع میں تفسیر کے مضامین کی مسلسل فہرست
دی گئی ہے۔ کتاب کی خوبی کو بھی نظر انداز نہیں کیا گیا۔ ہر ایک صفحہ کے شروع میں قرآن
کریم نہایت اعلیٰ درجہ خوش خط بین السطور ترجمہ نیچے تفسیر کا غد نہایت اعلیٰ قسم جلد نہایت
خوبصورت پشت پر سنہری حروف میں کتاب کا نام اور جلد کا نمبر۔ ہر جلد اول لکھ
ہر جلد دوم سنہ ۱۳۶۲ ہجری جلد سوم لکھ ۱۳۶۲ ہجری جلد اول لکھ ۱۳۶۲ ہجری
سیرت خیر الشیر اس متین تصنیف میں حضرت نبی کریم صلی اللہ علیہ وسلم کے اخلاق
سیرت خیر الشیر فاضلہ پر حقائق روشنی ڈالی ہے۔ شروع کتاب میں عرب کا
نقشہ دیا گیا ہے۔ ملک عرب کی جغرافیہ حالت اور اس کا تعلق دوسرے ممالک اقوام کو
تباہ کیا ہے۔ بعد میں تمام حصص میں مذہبی تاریکی اور روحانی فیض کا مفقود ہونا آپ
کی بعثت کے پہلے در بعثت کے موقع پر کے چند بڑے بڑے نشانات کا ذکر کیا گیا
ہے جو ظہور پذیر ہوئے اور پھر زمانہ بعثت سے لیکر آخر عمر تک کے حالات روح میں۔

قیمت مجلد غیر مجسمہ ایک روپیہ (عمر)

مولوی ثناء اللہ صاحب امرتسری کے حضرت مسیح موعود سے مباہلہ
آیات ائمہ کرنے سے خوار کا مفصل ثبوت دیا گیا ہے، قیمت صرف ۳۰

تمام درخواستیں بائیں درالکتب اسلامیہ احمدیہ بلڈنگس لاہور آتی چاہئیں

بِسْمِ الرَّحْمَنِ الرَّحِيمِ

صَلَاةٌ وَسَلَامٌ

وَصَحَابَهُ أَجْمَعِينَ

۱۔ ابتدائی حالات

اسلام سے پیشتر نام عثمان کنیت اسلام سے پہلے ابو عمرو بن عبدالمطلب کے بعد ابو عبد اللہ تھے ذو النورین لقب تھا۔ والد کا نام عفان اور ماں کا نام ارقیہ تھا۔ سلسلہ نسب پانچویں پشت میں رسول اللہ صلی اللہ علیہ وسلم سے جابلتا ہے۔ خاندان قریش میں ان کا قبیلہ بنو اُمیہ کے نام سے مشہور ہے اور یہی پہلا خاندان تھا جو خلافت راشدہ کے زمانہ کے بعد اسلامی

سلسلہ عبداللہ حضرت عثمان کے اس صاحبزادے کا نام تھا جو رسول اللہ صلی اللہ علیہ وسلم کی صاحبزادی رقیہ کے بطن سے پیدا ہوا تھا۔ یہ صاحبزادہ چھ سال کی عمر میں وفات پا گیا۔
۱۔ یعنی دونوں کا مالک اشارہ رسول اللہ صلی اللہ علیہ وسلم کی دو صاحبزادیوں کی طرف ہے جو یکے بعد دیگرے حضرت عثمان کے نکاح میں آئیں +

سلطنت کا مالک ہوا اور قریباً ایک سو سال تک کل سلطنت اسلامی ان کے زیر نگین رہی۔ ابوسفیان جس نے کئی سال تک قریش اور وہ قومیوں کو ساتھ لیکر رسول اللہ صلی اللہ علیہ وسلم پر حملے کئے اور آخر فتح مکہ کے وقت مسلمان ہوا اسی خاندان کا ایک سرکردہ رکن تھا۔ اسلام سے پیشتر بھی یہ خاندان قریش میں ایک ممتاز حیثیت رکھتا تھا۔ اور قریش کا قومی جھنڈا انہی کے قبضہ میں تھا۔ حضرت عثمان رسول اللہ صلی اللہ علیہ وسلم سے چھ سال چھوٹے تھے اور واقعہ فیل کے چھٹے سال پیدا ہوئے۔ بچپن سے ہی فطرت میں سکی اور سعادت تھی لکھنا پڑھنا بھی سیکھ لیا تھا۔ جوانی میں تجارت کا کاروبار کرتے اور صاحب ثروت تھے اپنی دیانت اور امانت کی وجہ سے خاص عزت رکھتے تھے۔ حضرت ابو بکر سے دوستانہ تعلقات رکھتے تھے۔

اسلام لانا جب رسول اللہ صلی اللہ علیہ وسلم نے دعویٰ نبوت کیا تو حضرت عثمان کی عمر چونتیس سال کی تھی۔ پہلے پہلے حضرت ابو بکر نے انہیں پیغام اسلام پہنچایا۔ ایک دن حضرت عثمان اور طلحہ بن عبید اللہ رسول اللہ صلی اللہ علیہ وسلم کی خدمت میں حاضر ہوئے اور یہ اس وقت

کا واقعہ ہے جب ابھی رسول اللہ صلی اللہ علیہ وسلم ارقم کے گھر نہیں گئے تھے۔ رسول اللہ صلی اللہ علیہ وسلم نے ان پر اسلام کو پیش کیا اور قرآن کریم پڑھ کر سنایا۔ اور بتایا کہ اسلام کے حقوق کیا ہیں اور اسلام کس بلند مقام پر انسان کو پہنچاتا ہے تو دونوں نے اسلام قبول کیا۔ اس موقع پر حضرت عثمان نے یہ بھی عرض کیا کہ میں ابھی شام سے واپس آ رہا ہوں۔ راستے میں ایک جگہ ہم کچھ سوئے ہوؤں کی طرح تھے کہ ایک آواز آئی اے سونے والو اٹھو کہ مکہ میں احمد کا ظہور ہو گیا ہے چنانچہ ہم یہاں آئے تو آپ کے متعلق سنا حضرت عثمان کا خاندان یعنی بنو امیہ قریش میں ایک ہی خاندان تھا جو بنو ہاشم کے مقابل پر تھا اور یہی وجہ ہے کہ اس خاندان کے بڑے بڑے افراد جیسے عقبہ بن معیط اور ابوسفیان رسول اللہ صلی اللہ علیہ وسلم کے سخت مخالفین میں سے تھے مگر حضرت عثمان نے ان باتوں کی کچھ پروا نہیں کی اور جب حق نظر آ گیا تو فوراً دخل اسلام ہو گئے۔ ان کے چچا حکم کو ان کے اسلام لانے کی اطلاع ملی تو ان کو رسیوں کے ساتھ باندھ دیا اور کہا کہ

جب تک تم اس نئے دین سے توبہ نہ کر گے میں تمہیں کبھی نہ بھولوں گا
حضرت عثمان نے کہا میں اس دین کو اب قیامت تک نہیں چھوڑ سکتا
تم جو چاہو کرو۔

ہجرت حبش حضرت عثمان کو اسلام لائے ابھی زیادہ وقت نہ گذرا

تھا کہ ابوسب نے اپنے بیٹے عتبہ سے رسول اللہ صلی اللہ علیہ وسلم کی صاحبزادی
رقیہ کو جن کا نکاح اس سے ہوا تھا طلاق دلوادی اور آپ نے اس کا
نکاح حضرت عثمان سے کر دیا۔ جب مسلمانوں کی تکلیفیں حد سے بڑھ
گئیں اور آنحضرت صلی اللہ علیہ وسلم نے انہیں حبش میں ہجرت کر جانے
کا مشورہ دیا تو حضرت عثمان اپنی زوجہ محترمہ رقیہ بنت رسول اللہ کیساتھ
سب سے پہلے ہجرت کر بیواؤں میں سے تھے حبش میں غالباً کئی
سال تک حضرت عثمان رہے اور پھر مکہ میں ہی واپس آ گئے اور
بالآخر یہیں سے دوبارہ دوسرے صحابہ کے ساتھ مدینہ کو ہجرت کی۔

اسلامی خدمات مدینہ تشریف لے جانے کے بعد حضرت عثمان کی
خدمات اسلامی نے وہ ممتاز رنگ اپنے اندر پیدا کیا کہ مالی اعانت کے
لحاظ سے سوائے حضرت ابوبکر کے سب پر فوقیت لے گئے۔ مدینہ میں

میٹھے پانی کا ایک ہی کنواں تھا جس کو برزومہ کہتے تھے جب سلمان
 مدینہ میں آئے تو یہ کنواں غیر مسلموں کے قبضہ میں تھا۔ اور مسلمانوں کو
 وہاں سے قیمتی پانی ملتا تھا۔ آنحضرت صلی اللہ علیہ وسلم نے مسلمانوں
 کی اس تکلیف کو محسوس کر کے اپنی یہ خواہش ظاہر فرمائی کہ کوئی مسلمان
 اسے خرید کر وقف کرے تو حضرت عثمان نے اسے خرید کر وقف کر
 دیا۔ ایک بیان کے مطابق یہ کنواں حضرت عثمان نے بیس ہزار
 درہم پر اور ایک کے مطابق پچھتیس ہزار درہم پر خریدایا۔ مسجد نبوی
 جب لوگوں کی کثرت کی وجہ سے تنگ معلوم ہوئی تو رسول اللہ صلی اللہ
 علیہ وسلم نے خواہش ظاہر فرمائی کہ کوئی شخص فلاں ٹکڑا خرید کر مسجد میں لٹھا
 دے تو حضرت عثمان نے اسے خریدا اور مسجد میں توسیع کی تلہ تبرک کی
 لڑائی میں جب مسلمانوں پر سخت تنگی کا زمانہ تھا اور قیصر روم کے مقابلہ
 کے لئے ایک عظیم انسان مہم کی ضرورت تھی تو حضرت عثمان نے

۱۔ ترمذی مناقب عثمان ۲۔ سلطہ استیعاب جلد ۲ صفحہ ۴۸۸ ۳۔ مشکوٰۃ مناقب عثمان حاشیہ۔
 ۴۔ ترمذی مناقب عثمان حضرت عثمان کی خلافت کے آخری ایام میں جب باغیوں نے انکے مکان کی محاصرہ
 کر رکھا تھا اور نہ برود کا میٹھا پانی ان تک پہنچنے دیتے تھے نہ مسجد کا در کھلے انہیں آنے دیتے تھے تو اس وقت
 حضرت عثمان نے یہ واقعات لوگوں کو یاد دلانے اور ب لوگوں کو اقرار کیا کہ یہ واقعات درست ہیں ۵۔

ایک ہزار دینار نقد پیش کیا اور تین سو اونٹ مع ضروری سامان کے دیئے۔ اور یوں گویا لشکر کی تیاری کے ایک بڑے حصہ کا بوجھ انہوں نے برداشت کیا۔

لڑائیوں میں حصہ مدینہ ہجرت کر آنے پر بھی قریش نے مسلمانوں کا پیچھا نہ چھوڑا اور پہلا حملہ سنبہ ہجری میں کیا جو بدر کی لڑائی کے نام سے مشہور ہے۔ یہ لڑائی چونکہ مدینہ سے تین منزل کے فاصلہ پر ہوئی۔ اور حضرت عثمان کی زوجہ محترمہ رقیہؓ رسول اللہ صلی اللہ علیہ وسلم کی صاحبزادی اس وقت سخت بیمار تھیں اس لئے حضرت عثمان اس میں شامل نہ ہو سکے اور رسول اللہ صلی اللہ علیہ وسلم نے خود انہیں اپنی اہلیہ کی تیمارداری کے لئے مدینہ میں چھوڑا مگر وہ جانبر نہ ہو سکیں اور مدینہ میں فتح بدر کی خوشخبری پہنچنے سے پہلے ہی وہ وفات پا گئیں۔ چونکہ اس جنگ میں حضرت عثمان کی غیر حاضری مجبوری تھی اس لئے مال غنیمت کی تقسیم میں انکو دوسرے سپاہیوں کی طرح حصہ ملا حضرت رقیہؓ کی وفات کے بعد رسول اللہ صلی اللہ علیہ وسلم نے اپنی دوسری صاحبزادی اُم کلثوم کی شادی حضرت عثمان سے کر دی اسی وجہ

سے ذوالنورین کا خطاب بھی پایا۔

اُحد کی لڑائی میں جو اس سے قریباً ایک سال بعد پیش آئی حضرت عثمان شامل تھے مگر جب دشمن سپاہ پور ہا تھا اور تیر اندازوں کا دستہ غلطی کر کے اس موپے سے آگے نکل گیا جس کی حفاظت کا فتح و شکست دونوں صورتوں میں حکم دیا گیا تھا۔ اور دشمن نے مسلمانوں کی فلاح مگر بے ترتیب جمعیت پر اسی موپے پر قبضہ کر کے عقب سے حملہ کر دیا تو اسلامی فوج پر اگندہ ہو گئی اور بعض لوگ لشکر سے کٹ کر مدینہ کو بھاگ گئے بعض وہیں الگ ہو گئے انہی میں حضرت عثمان بھی تھے۔ چنانچہ اس بات کی بنا پر بعد میں ان پر طعن بھی کیا گیا لیکن اس میں ان کا اگر کوئی قصور مانا بھی جائے تو جب خود قرآن شریف میں اس پر معافی کا حکم آگیا تو دوسرے شخص کو طعن یا تکتہ بینی کا کوئی حق نہیں۔ دوسری سب لڑائیوں میں حضرت عثمان شریک ہے البتہ حدیبیہ کے زمانے میں جب نبی کریم صلی اللہ علیہ وسلم نے صحابہ سے بیعت لی تو اس وقت بھی حضرت عثمان موجود نہ تھے مگر اسکی

لے ان الذین تولوا انکم یرحم اللہ جمیعاً ولقد عفا اللہ عنہم رآل عمران ۱۵۷

وجہ صرف یہ تھی کہ خود رسول اللہ صلی اللہ علیہ وسلم نے انہیں قاصد بنا کر اہل مکہ کی طرف بھیجا تھا۔ اور اہل مکہ نے انہیں نظر بند کر لیا تھا اور یہی وجہ ہوئی تھی کہ رسول اللہ صلی اللہ علیہ وسلم نے صحابہ سے بیعت بھی لی کیونکہ حضرت عثمان کے شہید ہو جانے کی خبر بھی مشہور ہو گئی تھی اور قاصد کا قتل کرنا اعلان جنگ تھا۔ بیعت رضوان فی الحقیقت اسی کا جواب تھا کیونکہ اس میں مسلمانوں نے اقرار کیا کہ خواہ دشمن کا کتنا بھی زبردست حملہ ہو وہ قدم پیچھے نہ ہٹائیں گے۔ اور لڑتے ہوئے مرجائیں گے۔ جب سب کی بیعت ہو چکی تو حضرت عثمانؓ کی طرف سے خود رسول اللہ صلی اللہ علیہ وسلم نے ایک ہاتھ پر دوسرا ہاتھ رکھا اور اسے حضرت عثمانؓ کی بیعت قرار دیا جس سے معلوم ہوتا ہے کہ حضرت عثمانؓ کی کس قدر منزلت آپ کے دل میں تھی قریش پر اس بیعت کے نظارہ کا اس قدر اثر ہوا کہ انہوں نے صلح کر لی اور حضرت عثمانؓ کو چھوڑ دیا۔ تبوک کی لڑائی کے لئے جو لشکر تیار کیا گیا اور جو عیش غمرہ کے نام سے مشہور ہے اس میں سب سے بڑھ کر حصہ حضرت عثمانؓ نے لیا۔

خلافت ابوبکرؓ رسول اللہ صلی اللہ علیہ وسلم کی وفات کے بعد جب حضرت ابوبکرؓ خلیفہ ہوئے تو حضرت عثمانؓ مجلس شوریٰ کے بڑے بھاری کن تھے اور ہر قسم کی ہمت ملکی اور پیش آمدہ امور میں ان کے مشورہ سے کام ہوتا تھا جب حضرت ابوبکرؓ کی وفات کا وقت قریب آیا تو انہوں نے اپنے بعد خلیفہ کے انتخاب میں سب سے پہلے حضرت عبدالرحمن بن عوفؓ اور حضرت عثمانؓ سے ہی مشورہ کیا اور جب ان دونوں سے مشورہ لے لیا تب دوسرے لوگوں سے دریافت کیا۔ حضرت عمرؓ کے زمانہ خلافت میں بھی حضرت عثمانؓ کو وہی اہمیت حاصل رہی اور تمام معاملات ملکی میں مشیر کا رہے۔

۲۔ زمانہ خلافت

یکم محرم سنہ ۳۵ ہجری تا ۱۸ ذی الحج ۳۵ ہجری، نومبر ۶۴۴ء تا ۱۷ جون ۶۴۵ء
 حضرت عثمانؓ کا انتخاب حضرت عمرؓ نے انتخاب خلافت کے لئے بہترین ممکن انتظام کیا تھا۔ انھیں حضرت صلعم کے بعد حضرت ابوبکرؓ کی طرف سب سے پہلے اٹھتی تھیں اور ان کے بعد حضرت عمرؓ کی طرف اس لئے ان

دو نوں بزرگوں کے انتخاب میں کوئی وقت پیش نہ آئی لیکن حضرت
 عمر کے بعد کوئی فرد واحد ایسا نہ تھا کہ جس کو دوسروں پر وہی فوقیت
 حاصل ہو جو حضرت ابو بکر اور عمر کو اپنے اپنے وقت میں حاصل تھی۔
 حضرت عمر اپنی زندگی میں کہا کرتے تھے کہ اگر میری وفات کے
 وقت حضرت ابوعبیدہ بن الجراح زندہ ہوں تو وہ خلافت کے
 اہل ہیں۔ مگر ابوعبیدہ فوت ہو چکے تھے۔ حضرت عبدالرحمن بن عوف
 کی طرف بھی بہت نظریں اٹھتی تھیں۔ اور اپنی شہادت کے وقت حضرت
 عمر نے انہیں امام نماز بنایا تھا۔ مگر وہ خود اس بار کو اٹھانا پس نہ
 کرتے تھے۔ باقی عظیم الشان آدمی جو اس منصب کی اہلیت رکھتے
 تھے وہی تھے جن کو حضرت عمرؓ نے انتخاب کے لئے نامزد کیا
 تھا۔ یعنی حضرت عثمان بن کی عمر اس وقت ستر سال کے قریب تھی
 اور جن کی مالی خدمات اسلام اپنی جگہ پر بے نظیر تھیں۔ پھر آنحضرت
 صلی اللہ علیہ وسلم کی دو صاحبزادیاں یکے بعد دیگرے ان کی زوجیت
 میں آچکی تھیں۔ حضرت علی بن کا تعلق آنحضرت صلی اللہ علیہ وسلم سے
 نسب صہرہ و نوں لحاظ سے نہایت قریبی تھا۔ یعنی آپ کے چچا زاد بھائی

بھی تھے اور آپ کے داماد بھی۔ اور قوت بازو کے لحاظ سے اور علم و
 فضل کے لحاظ سے بھی منصب خلافت کی اہلیت رکھتے تھے حضرت
 سعد بن ابی وقاص فاتح ایران جن کو گو حضرت عمرؓ نے کوفہ کی گورنری
 سے الگ کر دیا تھا مگر وہ بالکل معمولی شکایت پر تھا اور تہتمام سلطنت
 میں خاصی قابلیت رکھتے تھے حضرت طلحہؓ اور حضرت زبیرؓ جو عشرہ
 مبشرہ میں سے تھے اور بوجہ اپنی خدمات اسلامی کے خاص وقعت
 و عزت کی نگاہ سے دیکھے جاتے تھے حضرت عمرؓ نے ان چھ کو اپنے
 میں سے ایک آدمی کثرت رائے سے انتخاب کرنے کی ہدایت
 کی تھی۔ اور اس سے بہتر صورت ناممکن تھی۔ اگر رائے عامہ پر انتخاب
 کو چھوڑا جاتا تو فساد کا خطرہ تھا۔ حضرت عمرؓ نے یہ بھی فرما دیا تھا کہ تین
 دن سے زیادہ انتخاب میں نہ لگیں۔ ان کی وفات کے بعد مشورہ شروع
 ہوا۔ آخر سب کے اتفاق سے عبدالرحمن بن عوفؓ کے ہاتھ میں یہ
 فیصلہ چھوڑا گیا۔ طلحہؓ موجود نہ تھے باقی میں سے سعدؓ کی رائے حضرت
 عثمانؓ کے حق میں تھی۔ زبیرؓ نے عثمانؓ و علیؓ کا نام لیا۔ حضرت عثمانؓ
 سے انہوں نے دریافت کیا کہ اگر میں آپ کا انتخاب نہ کروں تو پھر

آپ کے نزدیک کون خلافت کا اہل ہے انہوں نے حضرت علی کا نام لیا۔ حضرت علیؑ سے ایسا ہی سوال کیا تو انہوں نے حضرت عثمان کا نام لیا۔ یوں خود حضرت عبدالرحمن بن عوف کو الگ کر کے انتخاب کنندگان میں حضرت عثمان کی طرف کثرت رائے تھی۔ اس کے علاوہ حضرت عبدالرحمن بن عوف نے دیگر اعیان اُمت سے بھی اس میں استصواب کیا۔ اور اس وقت مختلف اطراف عرب سے بوجہ حج کے لوگوں کا خاصہ اجتماع تھا۔ تو ان کی کثرت رائے بھی حضرت عثمان کی طرف ہی تھی۔ اس لئے چوتھے دن صبح حضرت عبدالرحمن نے حضرت عثمان کے حق میں فیصلہ کیا اور بیعت کی۔ اس کے بعد حضرت علیؑ نے پھر سب لوگوں نے بیعت کی۔ یہ نئے سال کا پہلا دن تھا۔ یعنی یکم محرم ۳۰ھ ہجری کو حضرت عثمان خلیفہ منتخب ہوئے۔ بیعت ہو چکنے کے بعد طلحہ بھی آگئے۔ حضرت عثمان نے ان سے واقعات بیان کر کے فرمایا کہ اگر تمہاری رائے میرے حق میں نہ ہو تو میں اب بھی خلافت سے علیحدہ ہونے کو تیار ہوں۔ مگر انہوں نے بھی اپنا اتفاق ظاہر کیا اور بیعت کر لی۔

ایران میں بغاوت حضرت عمرؓ کی وفات کے وقت ایران میں بالکل امن اور مزید فتوحات تھا۔ مگر ان کی وفات کے کوئی چھ ماہ بعد ایران میں بغاوت شروع ہوئی اور ہمدانے توڑ دیئے گئے۔ اس بغاوت کی اصل وجہ یہ تھی کہ یزدگرد کو جلاوطن تھا مگر ابھی تک زندہ تھا اور اگر ایک طرف اس کی سازشوں کا سلسلہ تھا تو دوسری طرف اہل ایران کی نظر امید بھی کسریٰ کے خاندان پر تھی۔ اس لئے حضرت عثمان کو اس بغاوت کو فرو کرنے کے لئے افواج کو بھیجنا پڑا۔ اور ہر جگہ بغاوت کو فرو کرنے کے لئے معاہدات کئے گئے۔ بغاوت کے سدباب کے لئے اسلامی افواج کو حدود و ملک کی طرف پیش قدمی کی ضرورت محسوس ہوئی کیونکہ بغاوت کی ابتداء میں سے ہوتی تھی۔ اس لئے ایران کی دوبارہ فتح میں مسکلت اسلام کی اور زیادہ توسیع ہو گئی۔ ایک طرف بلخ اور ترکستان میں اسلامی جھنڈا لہانے لگا۔ اور دوسری طرف ہرات کاہل اور غزنی تک کے حاکموں نے اطاعت اختیار کی۔ خراسان کا اکثر حصہ نیشاپور طوس مرو وغیرہ سلسلہ ہجری میں فتح ہوئے۔ سلسلہ ہجری میں یعنی حضرت عثمان کی خلافت کے آٹھویں سال یزدگرد نے وفات پائی

سلسلہ ہجری میں آذربائیجان کے پہاڑی دروں میں مسلمانوں کی ترکوں سے مقابلہ ہوا۔ اور گویاں پہلے پہلے اسلامی فوج کو نقصان پہنچا مگر ملک پہنچ جانے پر اس کی تلافی ہو گئی اور حضرت عثمان کی خلافت میں نہ صرف حضرت عمر کے وقت کے مفتوحہ علاقوں میں دوبارہ امن قائم ہوا۔ بلکہ مشرق اور شمال کی طرف حدود سلطنت وسیع ہوتی چلی گئیں۔

شام پر قیصر کا حملہ مسلمانوں کی مدینہ منورہ کی طرف سے ہوا اور حضرت عمر نے معاویہ کو دمشق کا حاکم اعلیٰ مقرر کیا تھا۔ آہستہ آہستہ ملک شام سب کا سب ایک ہی گورنر کے ماتحت آ گیا۔ ایک مدت سے قیصر کی حکومت کی طرف سے قریباً خاموشی تھی لیکن حضرت عثمان کی خلافت کے دوسرے سال میں قیصر کی افواج ایشیائے کوچک کی طرف سے پھر شام پر حملہ آور ہوئیں۔ حضرت معاویہ کے پاس اس قدر فوج نہ تھی کہ وہ اکیلے حملہ آوروں کا مقابلہ کر سکتے۔ حضرت عثمان نے مدد بھیجی اور اس کے ساتھ قیصر کی افواج کو شکست دی گئی۔ اور اس کے ساتھ ہی اسلامی افواج ایشیائے کوچک میں پھرن گئیں۔ اور آرمینیا میں سے ہو کر طبرستان تک پہنچ گئیں جہاں وہ ایرانی افواج سے جا ملیں۔ پھر شمال کا

نُخ کر کے طفل اور بچہ اسود تک پہنچ گئیں۔ اس کے بعد قسطنطنیہ کی افواج سے مسلمانوں کو ہر سال مقابلہ پیش آتا رہا۔ اور شامی افواج اپنی سرحدات کی مضبوطی میں لگی رہیں۔ اسی سلسلہ میں ۳۳۰ ہجری مطابق ۹۴۱ء عیسوی میں قبرس کے جزیرہ پر بھی مسلمانوں کا قبضہ ہو گیا۔ حضرت معاویہ نے حضرت عمر کو بھی لکھا تھا کہ قبرس کا جزیرہ شام کی سرحد سے اس قدر قریب ہے کہ کتوں کے بھونکنے کی آواز بھی سنی جاسکتی ہے۔ مگر حضرت عمر نے بحری جنگ کی اجازت نہ دی۔ اب جو قیصر کی طرف سے حملوں کا سلسلہ بند ہونے میں نہ آتا تھا تو معاویہ نے حضرت عثمان کو لکھا۔ اور انہوں نے قبرس پر فوج کشی کی اجازت دی۔ چنانچہ اہل قبرس نے وہی خراج جو وہ قیصر کو دیتے تھے یعنی ۶۰۰۰ دینار سالانہ مسلمانوں کو دینا منظور کیا۔ اس کے بعد ۳۳۰ ہجری میں اہل قبرس کے رومیوں کو مدد دینے کی وجہ سے امیر معاویہ نے ان پر پھر چڑھائی کی اور اسے فتح کر کے حکومت اسلامی میں ملا لیا۔

مصر قیصر کا حملہ اور	مصر میں عمرو بن العاص فاتح مصر کو رزق تھے
افریقہ میں سفید فتوحات	۳۵۰ ہجری مطابق ۹۶۱ء میں قیصر

نے سمندر کی طرف سے سکندریہ پر حملہ کیا اور شہر پر
 قبضہ کر لیا۔ گو عمر نے جلد ہی سکندریہ کو دوبارہ مسخر
 کر لیا۔ اور مصر اس میں ہو گیا۔ مگر مغرب کی طرف رومیوں کا مقابلہ
 برابر جاری تھا۔ عبداللہ بن سعد بن ابی معج جن کو فتح مکہ کے وقت
 حضرت عثمان کی سفارش پر معافی دی گئی تھی۔ حضرت عثمان کے مناعی
 بھائی تھے۔ اور ایک بل منتظم تھے حضرت عمر نے انہیں بالائی مصر کے
 انتظام پر مقرر کیا تھا۔ اب ان کا عمرو بن العاص کیساتھ بعض انتظامی
 معاملات میں جھگڑا ہو گیا۔ حضرت عثمان نے عمرو بن العاص کے
 خلاف فیصلہ دیا اور بالآخر انہیں مدینہ بلا لیا گیا اور مصر کی حکومت
 پر عبداللہ بن سعد کو مقرر کیا گیا۔ حضرت عمر کے زمانے میں طرابلس اور
 یرقہ تک مسلمانوں کا تصرف ہو چکا تھا۔ لیکن رومی افواج براہ راست
 ہوئی تھیں۔ اور کوئی فیصلہ کن جنگ اس طرف نہ ہوئی تھی۔ عبداللہ
 کو مصر کی حکومت پر مقرر کرنے کے بعد حضرت عثمان نے انہیں مغرب
 کی طرف رومی مقابلہ کا فیصلہ کرنے کا حکم دیا۔ کیونکہ جب تک یہاں
 رومی فوج موجود تھی مسلمانوں کو مصر میں امن نہ مل سکتا تھا۔ گریگی روجیرو

یہاں کے حاکم کے پاس ایک لاکھ میں ہزار فوج کا اجتماع تھا اس
 لئے مزید اسلامی فوج بھی بھیجی گئی۔ عبداللہ بن عباس اور عبداللہ بن
 عمر بھی اس فوج میں تھے۔ لڑائی نے طول کھینچا آخر جریر کو عبداللہ
 بن زبیر نے قتل کیا۔ یونانی افواج کو شکست ہوئی اور الجزائر اور مرکش
 کے علاقے مسلمانوں کے ہاتھ آئے۔ یہ سلسلہ ہجری کا واقعہ ہے۔ اس
 کے بعد سلسلہ ہجری میں پھر ایک کوشش سلطنت رومانی کی اور پانچ
 سو ہزاروں کا بیڑا تیار کر کے بھیجا۔ بالمقابل عبداللہ بن سعد نے بھی
 بیڑا تیار کیا۔ یہ رومی بیڑے سے بہت چھوٹا تھا۔ مگر جب مقابلہ
 ہوا اور کشتی سے کشتی مل کر دست بدست لڑائی کی نویت پہنچی تو رومی
 بیڑے کو شکست ہوئی۔ لیکن عبداللہ کی فتوحات کے باوجود مسلمانوں
 کو اس کے خلاف شکایات پیدا ہونے لگیں۔

<p> حضرت عثمان کی خلافت کے عروج کا اہل موجب کی حکومت میں نظام سلطنت کسی طرح کمزور نہیں ہوا تھا۔ ان بغاوت ہوئی فرد کی گئی۔ سرحدات کو وسیع کر کے مضبوط کیا گیا۔ ان بہت سے نئے ممالک مملکت اسلام میں شامل ہوئے۔ </p>	<p> ان واقعات سے ظاہر ہو گا کہ حضرت عثمان </p>
---	--

بحری لڑائیوں میں بھی جن میں مسلمان بالکل ناواقف تھے اسی طرح فتح و ظفر اسلامی افواج کے ہمراہ تھی جس طرح حضرت عمر کے زمانے میں بڑی لڑائیوں میں مسلمانوں میں وہی زندگی اور قوت موجود تھی جو اس سے پیشتر ہم دیکھ چکے ہیں۔ لیکن اندر ہی اندر کچھ اسباب جمع ہوئے تھے نئے مفتوحہ ممالک میں مجوسی۔ یہودی۔ عیسائی کثرت سے داخل اسلام ہو چکے تھے۔ اور بعض دشمنان اسلام بھی اسلام کو نقصان پہنچانے کے لئے منافقت کے رنگ میں اسلام میں داخل ہو گئے تھے مملکت اسلام کی سب سے بڑی خوبی اس کے نظام حکومت کی پرلے درجے کی جمہوریت تھی۔ اور مساوات اور آزادی رائے پر کسی قسم کی روک نہ تھی۔ گورنروں تک شکایت پہنچانے کے لئے اس قدر سہولت دی گئی تھی کہ ان کی ڈیوٹی پر کوئی دربان نہ ہوتا تھا جو روک ٹوک کر سکے۔ اور ہر ایک شکایت کرنے والا جس وقت چاہتا کہ پاس پہنچ سکتا تھا۔ اس سے بھی بڑھ کر یہ کہ گورنروں کی شکایتیں غور ہونے پر ان کو الگ کر دیا جاتا تھا۔ اور غلطی کا دربار ہر وقت یہاں تھا جہاں لوگ آتے اور جس گورنر سے ان کو ذرا جتنی شکایت پہنچتی تھی وہ

معزول کر کے اپنے حسب منشا نیا گورنر مقرر کر لیتے۔ بلکہ اس جمہوریت میں خود خلیفہ کی شخصیت عام مسلمانوں کی طرح تھی۔ اور وہ بادشاہ نہیں بلکہ قوم کا خادم سمجھا جاتا تھا۔ اس کے خلاف بھی جو شخص جہاں چاہتا شکایت کر سکتا تھا۔ اس کے انتظام پر جوت گیری کر سکتا تھا۔ اسی آزادی کو بعض لوگوں نے خلافت اسلامی میں کمزوری پیدا کرنے کا موجب قرار دیا ہے۔ مگر یہ آزادی بجائے خود بڑی چیز نہ تھی۔ بلکہ اسلام کا بہترین پھل اور نسل انسانی کا سب سے بڑا حق تھا۔ ایک شری آدمی ایک اچھی چیز کو بھی بڑی طرح استعمال کر سکتا ہے۔ جہاں یہ نظام حکومت جمہوریت مساوات آزادی رائے کے بہترین پہلو کو لئے ہوئے تھا۔ وہیں اس میں شری لوگوں کو شرارت کا بھی بڑا موقع مل سکتا تھا۔ کیونکہ ہر مسلمان نظام حکومت میں حصہ دار تھا۔ مدینہ میں تو اکثر وہی لوگ تھے جنہوں نے نبی کریم صلی اللہ علیہ وسلم کی صحبت سے فیض پایا تھا۔ یا ان کی اولاد تھی جو بیشتر انہی کے نقش قدم پر چلتی تھی مگر بصرہ اور کوفہ اور فسطاط کی نئی آبادیوں میں ہر قسم کے لوگ رہتے تھے۔ انہی مقامات سے اسی آزادی کے حق کی بات چلی

سے وہ فتنہ اٹھا جس نے حضرت عثمان کی خلافت کے آخری ایام کو بدنام کر کے حضرت عثمان کی شہادت تک نوبت پہنچائی۔ ورنہ ان کی حکومت کے اول و آخر میں جیسا تاریخ نویسوں کا خیال ہو کوئی خاص فرق نہیں۔

گورنروں کا عزل و نصب سب سے بڑا الزام جو حضرت عثمان پر دیا جاتا ہے وہ گورنروں کے عزل و نصب کے متعلق ہے۔ کہا گیا ہے کہ ان کی خلافت میں پہلے چھ سال کوئی شکایت پیدا نہیں ہوئی۔ بلکہ انہیں قریش حضرت عمر کی نسبت اچھا سمجھتے تھے۔ مگر پچھلے چھ سال میں انہوں نے اپنے عہدوں اور قریبیوں کو عامل بنانا شروع کر دیا۔ اور ان کے خلاف جو شکایتیں آتی تھیں ان کی پروا نہ کرتے تھے۔ یہ زہری کا قول ہے جو امام سیوطی نے تاریخ الخلفاء میں نقل کیا ہے۔ جن لوگوں نے بغاوت کر کے آخر حضرت عثمان کو قتل کیا وہ ایسے ہی الزام ان پر لیتے تھے۔ اب ہم تاریخی واقعات کو لیتے ہیں۔ جو کچھ شکایات ہوئی ہیں وہ تین مقامات کے گورنروں کے متعلق ہی ہیں یعنی بصرہ۔ کوفہ۔ ہضرت شام میں حضرت عمر کے وقت سے معاویہ گورنر تھے اور حضرت عثمان کے ایام خلافت

میں وہی گورنر ہے۔ کوفہ میں حضرت عمر کی وفات کے وقت منیر گورنر
 تھے حضرت عمر کی خواہش کے مطابق جس کا انہوں نے مرتے وقت
 انہما کیا حضرت عثمان نے سعد بن ابی وقاص کو دوبارہ کوفہ کا گورنر
 مقرر کیا۔ سعد نے ابن سعود سے جو خزانہ کے ہتھم تھے کچھ روپیہ بطور
 قرضہ لیا۔ ابن سعود نے کچھ عرصہ بعد اس کی واپسی پر اصرار کیا۔ جس
 پر ان میں اور سعد میں تکرار ہو کر جھگڑے تک نوبت پہنچی اس جھگڑے
 کا اثر اہل کوفہ پر پڑا جو کچھ سعد کے طرف دار ہو گئے اور کچھ ابن سعود
 کے نتیجہ یہ ہوا کہ سلسلہ جبری میں حضرت عثمان نے سعد کو کوفہ کی
 گورنری سے الگ کر کے ولید بن عقبہ کو گورنر مقرر کیا۔ ولید ماں کی
 طرف سے رشتہ میں حضرت عثمان کے بھائی تھے۔ ظاہر ہے کہ یہ
 واقعہ حضرت عثمان کی خلافت کی ابستہ اکا ہے اور اس وقت
 کسی نے حضرت عثمان پر رشتہ داروں کے تقرر کا الزام نہیں دیا
 ولید کے خلاف یہ شکایت ہوئی کہ وہ شراب پیتا ہے۔ اور جب
 شکایت کر میوالوں نے اس کا کچھ ثبوت بہم پہنچایا تو حضرت عثمان
 نے نہ صرف ولید کو واپس بلا لیا بلکہ اس پر حد بھی قائم کی جس سے کم سے

کم حضرت عثمان کی اس الزام سے بریت ہوتی ہے کہ وہ رشتہ دار
 گورنروں سے باز پرس نہ کرتے تھے۔ غیر طرفداری کا ثبوت اس سے
 بڑھ کر کیا ہو سکتا ہے کہ شکایت پر نہ صرف گورنر کو الگ کر دیا بلکہ
 اس پر جہ بھی قائم کر دی۔ ولید کے بعد سلمہ ہجری میں سعید بن العاص
 کو حضرت عثمان نے کوفہ کا گورنر مقرر کیا۔ یہ بھی حضرت عثمان کے عزیزوں
 میں سے تھے اور نقص یہ تھا کہ نوجوان اور ناتجربہ کرتے۔ کوفہ کے
 حالات زیادہ خطرناک ہو گئے۔ اس جگہ شرارت کا بیج بھی بویا جا رہا
 تھا۔ جس کا ذکر آگے آئے گا۔ آخر جب سعید کی غیر حاضری میں کوفہ میں
 مفسد گروہ کا غلبہ ہو گیا تو حضرت عثمان نے سلمہ ہجری میں سعید کو
 بھی الگ کر کے ابو موسیٰ اشعری کو کوفہ کا گورنر مقرر کیا۔ اور مفسدوں
 کے لئے کوئی بہانہ باقی نہ چھوڑا۔ پھر وہ میں ابو موسیٰ اشعری حضرت عمر
 کی وفات کے وقت گورنر تھے۔ سلمہ ہجری میں وہاں کے لوگوں
 نے ان کے خلاف شکایتیں کیں اور الزام یہ دیا کہ یہ قریش کی طرفداری
 کرتے ہیں۔ حضرت عثمان نے انہیں الگ کر کے ایک ایسے شخص کو
 گورنر مقرر کیا جسے ان لوگوں نے خود نامزد کیا تھا۔ مگر چونکہ وہ اس منصب

کا اہل ثابت نہ ہوا اس لئے جلد اس کی جگہ عبداللہ بن عامر کو گورنر
 مقرر کیا۔ یہ بھی حضرت عثمان کے رشتہ داروں میں سے تھے اور گوان
 پر یہ الزام دیا جاتا ہے کہ انہوں نے بڑے بڑے عہدے اپنے رشتہ
 داروں کو دیئے۔ لیکن ایران کی تسخیر اور نئے ممالک کی فتوحات میں
 انہوں نے بڑے کارہائے نمایاں کئے۔ اور حضرت عثمان کے اس
 انتخاب کو واقعات نے درست ثابت کیا۔ مصر کی گورنری عمرو بن
 العاص کے سپرد تھی۔ اور عبداللہ بن سعد بن ابی سرح کو حضرت عمر نے
 بالائی مصر میں مقرر کیا تھا۔ حضرت عثمان نے مالی انتظام کو عبداللہ بن
 سعد کے سپرد کیا۔ اور انتظامی گورنر عمرو بن العاص کو پہنچے دیا۔ مگر یہ
 صورت دیر تک نہ رہ سکی۔ اور دونوں میں جھگڑا ہونے پر جیسا کہ پہلے
 لکھا جا چکا ہے حضرت عثمان نے عمرو بن العاص کو واپس بلا لیا اور
 مصر کی گورنری عبداللہ بن سعد کو دیدی۔ اُن کا تعلق حضرت عثمان
 سے رضاعی بھائی ہونے کا تھا۔ مگر افریقہ کی فتوحات اور ایسا ہی بھری
 جنگ میں فتح جو مسلمانوں کے لئے بالکل ایک نیا تجربہ تھا بتاتی ہیں
 کہ حضرت عثمان پر یہ الزام نہیں دیا جاسکتا کہ انہوں نے محض رشتہ داروں

کی پرورش کے لئے گورنریاں تقسیم کی ہوئی تھیں اور آذربائیجان نے مدینہ پہنچ کر ان کے عزل کا مطالبہ کیا تو حضرت عثمان نے اسے بھی قبول کر کے باغیوں کے نامزد کردہ آدمی محمد بن ابوبکر کا تقرر مصر کی گورنری پر کر دیا۔

رشتہ دار گورنروں کے فتنہ میں گورنروں کے ان عزل نصب کے حضرت عثمان پر کوئی الزام نہیں دیا جاسکتا واقعات سے یہ ظاہر ہے کہ گویہ تو صحیح ہے کہ حضرت عثمان نے گورنریوں پر اپنے رشتہ داروں کا بھی تقرر کیا۔ لیکن اول تو رشتہ داری کا مفہوم وسیع ہے یعنی یہ سب لوگ ان کے قریبی رشتہ دار نہ تھے۔ اور دوسرے ان پر طغیاری کا الزام صحیح نہیں۔ اگر وہ اپنے رشتہ داروں کا تقرر کرتے تھے تو جب کسی گورنر کے متعلق وہاں کے لوگوں کی شکایت پہنچتی تھی اسے موقوف بھی کر دیتے تھے۔ بلکہ اپنے ایک رشتہ دار گورنر پر شہر بخوری کے جرم میں حد لگا کر اسے کوڑوں کی سزا بھی دلوائی۔ اور یہ بھی ثابت ہوتا ہے کہ ان کا انتخاب گو اس میں رشتہ داروں کی طرف رجحان بھی ہو قابلیت پر ہوتا تھا۔ اور ایران اور افریقہ کی فتوحات میں ان کے رشتہ داروں نے

کارہائے نمایاں بھی کر کے دکھائے۔ اور یہ صحیح نہیں کہ خلافت کے پہلے چھ سال میں حضرت عثمان رشتہ داروں کو مقرر نہ کرتے تھے۔ بعد میں کرنے لگے۔ ولید کو کوفہ میں انہوں نے خلافت کے دوسرے سال یعنی ۳۲ھ ہجری میں مقرر کیا۔ اور عبداللہ بن سعد کو خلافت کے تیسرے سال یعنی ۳۳ھ ہجری میں مقرر کیا۔ اور اس وقت ان کے خلافت اس بنا پر کوئی شکایت نہیں ہوئی۔ اس بات کو بھی مان لینے میں ہرج نہیں کہ اگر حضرت عثمان حضرت عمر کے اصول پر چلتے اور حتی الوسع رشتہ داروں کی بجائے دوسروں کو گورنیوں پر مقرر کرتے تو کم سے کم بغاوت کی سازش کرنیوالوں کو یہ کہہ کر عام مسلمانوں کو دھوکا دینے کا موقع نہ ملتا کہ وہ اپنے رشتہ داروں کی طوفانی کرتے ہیں۔ لیکن اس کے بعد حضرت علی کی خلافت کے زمانہ میں بھی ہم یہ دیکھتے ہیں کہ انہوں نے بھی زیادہ تر بنی ہاشم کو ہی ترجیح دی۔ لیکن یہ کہ اس وقت کے حالات ایسے ہو گئے ہوں اور ممکن ہے کہ اُن کی رائے میں وہی لوگ ان عسکروں کے قابل ہوں۔

فتنہ کا اہل بنی ابن سبا حضرت عثمان کے زمانہ میں جو فتنہ رونما ہوا اس

کی اہل بنیاد ابن سبائے بھی۔ یہ اہل میں یمن کا ایک یہودی تھا جس کی ماں ایک حبشی عورت تھی اسی وجہ سے وہ ابن السود اور بھی کہلاتا تھا۔ حضرت عثمان کی خلافت پر اٹھواں سال شروع ہوا تھا۔ اور عبداللہ بن عامر بصرہ کے گورنر تھے۔ جب ابن سبا وہاں پہنچا اور اسلام لانے کی خواہش ظاہر کی۔ بعد کے واقعات سے معلوم ہوتا ہے کہ حقیقت میں اسے اسلام سے کچھ تعلق نہ تھا۔ بلکہ خلافت اسلامی کو برباد کرنے کے لئے یہ اس نے ایک چال چلی تھی۔ مگر شروع شروع میں اس نے صرف حضرت عثمان کے گورنروں کے خلاف کارروائی شروع کی۔ بصرہ کے گورنر کو جب اس کا حال معلوم ہوا تو انہوں نے وہاں سے اس کے اخراج کا حکم دیا۔ یہاں سے یہ کوفہ پہنچا اور کوفہ سے شام اور بالآخر مصر پہنچا۔ اور گو وہ ہر جگہ سے جہاں جاتا تھا اپنی مفسدانہ تقریروں کی وجہ سے نکالا جاتا تھا۔ لیکن چونکہ ایک متنفذ اور چال باز شخص تھا اس لئے ہر جگہ اس کے کچھ نہ کچھ ہم خیال پیدا ہوتے چلے گئے اور یوں یہ شخص بصرہ اور کوفہ میں اپنے مفسدانہ خیالات پھیلاتے میں کامیاب ہو گیا۔ صرف ملک شام حضرت معاویہ کی دوزانہ شی

کی وجہ سے اس کی شرارت سے محفوظ رہا۔ مصر میں پہنچ کر اس نے علی الاعلان حضرت عثمان اور ان کے عمال کی مخالفت شروع کی اور اس کو مذہبی رنگ دینا شروع کیا۔ اور یہ تعلیم دینی شروع کی کہ حضرت علی آنحضرت صلیعہ کے وہی ہیں۔ اور حضرت عثمان کی خلافت غاصبانہ ہے۔ اور ان باتوں کو اس نے مصر تک محدود نہ رکھا۔ بلکہ اپنے ایجنٹوں کے ساتھ خط و کتابت کے ذریعہ سے دیگر مقامات بالخصوص بصرہ اور کوفہ میں بھی پھیلاتا شروع کیا۔ اور لوگوں کو حضرت عثمان کی حکومت کے خلاف اگسا نا شروع کیا۔ اور اس کی باتوں سے بہت لوگ دھوکے میں آ گئے۔

ترقی فتنہ کے بعض اسباب میں پہلے بتا چکا ہوں کہ حضرت عمر کے دقت میں کثرت سے عرب کے کناروں کی قومیں اور عجمی لوگ بھی داخل اسلام ہوئے بالخصوص عراق عرب میں جہاں بصرہ اور کوفہ آباد ہوئے۔ اسلام نے خوب ترقی کی۔ یہ نئے لوگ جو اسلام میں داخل ہوئے تھے۔ ان کی واقفیت اسلام سے عموماً بہت گہری نہ ہوتی تھی لیکن آزادی رائے اور مساوات کا چودروازہ اسلام نے کھولا تھا اور جس کو صحابہ

نے عملی جامہ پہنایا تھا اس میں نئے اور پرانے سب لوگ یکساں حصہ دار تھے۔ فرق صرف یہ تھا کہ نئے لوگ آزادی اور مساوات کے صحیح استعمال سے واقف نہ تھے۔ حضرت عمرؓ نے جیسا کہ اوپر لکھا جا چکا ہے خود ایسی راہیں پیدا کی تھیں کہ لوگ اپنی رائے کا آزادی سے اظہار کر دیا کریں۔ بلکہ خود لوگوں کو بلا بلا کر دریافت کرتے تھے کہ کسی عامل کی وجہ سے لوگوں کو تکلیف تو نہیں۔ آج اس آزادی اور تہذیب کے زمانے میں بھی حکام کے تقرر میں لوگوں کو اس قدر دخل نہیں جیسا خلافت اسلامی میں تھا۔ اب بعض شورہ پشتوں نے اس سے ناجائز فائدہ اٹھایا۔ اور بعض لوگ اپنی ناواقفیت کی وجہ سے اُن کے دام میں آ گئے۔ گورنروں پر علی الاعلان جو چاہتے الزام دیتے تھے کوئی روک نہ سکتا تھا۔ اور ابن سبہ کے ہم خیالوں نے اب فرضی الزام بعض گورنروں پر لگا کر لوگوں کو دھوکا دینا شروع کیا۔ عام لوگ ان کی تحقیقات نہ کر سکتے تھے ایک اور بات جو اس فتنہ کے پھیلنے میں معاون ہو گئی تھی کہ حکومت کے اعلیٰ اہل عہدوں پر عموماً فرض ہی ہوتے تھے۔ منصوبہ باز لوگوں نے اس خیال کو بھی پھیلانا شروع کیا

کہ وہ بہادر بدوی قومیں جن کے زور بازو سے فتوحات حاصل ہوئی ہیں ان کو اعلیٰ عہدوں سے محروم کیا جاتا ہے بات تو صحیح تھی مگر قریش عرب قوم کے لئے بمنزلہ دماغ کے تھے اس لئے اعلیٰ درجہ کی ذمہ داری کے عہدوں کے لئے جہاں محض بہادری بکار نہ تھی۔ انہی کا تقرر عمل میں آتا تھا۔ مگر اس خیال نے بدوی عرب اقوام کے دل میں حکومت کی طرف سے ایک اور شکایت پیدا کر دی۔ اور یوں ابھی نادانستان کے دھوکہ میں آ گئے۔

ابوذر کی علیحدگی صحابہ میں سے ابوذر ایک روشن نش آدمی تھے۔ اور ابتدائی زمانہ کے مسلمانوں میں سے تھے۔ دمشق میں مسلمانوں کے پاس مال دولت کی کثرت دیکھ کر ان کی طبیعت میں ایک خاص جوش پیدا ہوا۔ اور انہوں نے یہ وعظ کرنا شروع کیا کہ مال دولت صرف خدا کے رستے میں خرچ کرنے کے لئے ہے جمع رکھنے کے لئے نہیں۔ اور آہستہ آہستہ اس بابے میں ان کو یہاں تک غلو ہوا کہ ایسے لوگوں کو جن کے پاس مال و دولت جمع ہو جہنمی ٹھہراتے۔ اس وعظ سے لوگوں میں ایک عام شورش پیدا ہوتی اور فتنہ بڑھتا۔ اسلئے معاویہ نے انہیں

حضرت عثمان کے پاس مدینہ بھیج دیا۔ حضرت عثمان نے انہیں بہتیرا سمجھانے کی کوشش کی کہ مال میں زکوٰۃ تو وہ حق ہے جس کے لئے لوگوں کو مجبور کیا جاسکتا ہے۔ مگر سارا مال خدا کے رستہ میں دینے کے لئے کسی کو مجبور نہیں کیا جاسکتا۔ اپنی خوشی سے کوئی جس قدر چاہے خرچ کرے۔ مگر انہوں نے ایک نہ سنی اور چونکہ مدینہ میں بھی اس وعظ سے فتنہ پیدا ہوتا تھا۔ حضرت عثمان نے محض فتنہ کے سد باب کے لئے انہیں ربذہ میں بھیج دیا۔ جہاں دو سال بعد ان کا انتقال ہوا۔ حضرت عثمان کے عہد میں منصوبہ بازوں نے جو کچھ باتیں عام لوگوں کو سنا کر دھوکا دیا۔ ان میں سے ایک ابوذر کو اس طرح علیحدہ کرنا بھی تھا حالانکہ حضرت عثمان نے ان سے کوئی خاص سختی بھی نہیں کی۔ صرف فتنہ کے سد باب کے لئے انہیں علیحدہ مقام پر بھیج دیا تھا۔

قرآن کریم کے غیر متفقہ نسخوں کا جلانا اسلام اس وقت مشرق و مغرب میں سینکڑوں سیلوں تک پھیل چکا تھا۔ اور نئے نئے لوگ اسلام میں داخل ہوتے تھے خود عرب میں بھی بعض اقوام کے لہجہ اور تلفظ میں فرق تھا جس سے قرأتوں کا اختلاف پیدا ہو گیا تھا۔ یعنی بعض صورتوں میں ایک شخص ایک الفاظ کو ایک

طرح ادا کرتا تو دوسرا دوسری طرح آنحضرت صلی اللہ علیہ وسلم نے عرب میں تعلیم نہ ہونے کی وجہ سے یہ اجازت خود دی تھی لیکن غیر عرب لوگوں کے لئے یہ ضرورت نہ تھی ان کے لئے جس طرح ایک قرأت کا ادا کرنا مشکل تھا ویسا ہی دوسری قرأت کا۔ اور خود عرب میں بھی یہ ایک غرضی اجازت تھی جو صرف الفاظ کے خاص طور پر ادا کرنے کے لئے دی گئی تھی قرآن کریم کی تحریر صرف ایک ہی طرز پر تھی اور اصل وہی تھی۔ مگر وقت یہ تھی کہ گو حافظ ہر جگہ پھیلے ہوئے تھے مگر تحریر میں قرآن کریم کا صرف ایک ہی مستند نسخہ تھا جو مدینہ میں حضرت حفصہؓ کے پاس تھا یعنی وہی نسخہ جو حضرت ابوبکرؓ نے جمع کرایا تھا اور باقی نسخے مکمل یا غیر مکمل جس قدر تھے وہ مستند نہ تھے اور ایسا معلوم ہوتا ہے کہ بعض لوگوں نے ان قراتوں کو جن کی اجازت محض تلفظ کی مشکلات کی وجہ سے دیدی گئی تھی تحریر میں لانا شروع کر دیا تھا۔ اور مختلف درس گاہوں میں جہاں قرآن شریف کی تعلیم دی جاتی تھی جیسا کہ حضرت عمرؓ کے حالات میں گزر چکا ہے، ایک جگہ کے لوگ ایک قرأت پر قرآن شریف کو پڑھتے تو دوسری جگہ کے لوگ دوسری قرأت پر پڑھتے اور اس طرح بظاہر ایک اختلاف

نظر آتا۔ دوسری وقت یہ تھی کہ تعلیم اسلام کے بیڑی مرکزوں میں کوئی مستند نسخہ قرآن شریف کے موجود نہ تھے جن سے بوقت ضرورت مقابلہ کر کے غلطی کو درست کیا جاسکے۔ حذیفہ نے حضرت عثمان سے یہ شکایت کی۔ آپ نے بڑے بڑے صحابہ کو بلا کر مشورہ کیا اور اتفاق رائے سے یہ قرار پایا کہ قرآن کریم کے اس نسخہ کی جو حضرت حفصہ کے پاس ہے نقلیں کر اگر مختلف مقامات پر رکھوائی جائیں۔ اور آئندہ قرآن شریف کا جو نسخہ لکھا جائے۔ وہ انہی مستند نسخوں کے مطابق لکھا جائے۔ اس غرض کی تکمیل کے لئے صحابہ کی ایک جماعت مقرر کی گئی۔ اور کئی نسخے تیار کر کران میں سے ایک نسخہ مکہ میں ایک مدینہ میں۔ ایک کوفہ میں اور ایک دمشق میں رکھوا گیا اور ایسا ہی مصر وغیرہ میں۔ اور اس سے پہلے جو نسخے لوگوں نے اپنے طور پر لکھے ہوئے تھے اور جن پر صحت کا پورا اعتماد نہ کیا جاسکتا تھا۔ ان سب کو جلوا دیا گیا۔ یہ کام حضرت عثمان نے اپنی رائے سے نہ کیا تھا بلکہ سب صحابہ کا اس پر اتفاق تھا۔ اور فی الحقیقت انہوں نے رسول اللہ صلی اللہ علیہ وسلم کے اصل منشا کو ہی پورا کیا تھا کیونکہ باوجود عرب کی مختلف اقوام کو یہ اجازت دینے کے کہ وہ ایک لفظ کو اپنے

لہجہ میں ادا کر لیں یہ تحریر میں ایک ہی نسخہ تھا اور قرآن شریف کو مختلف قراءوں
 پر نہیں لکھوایا گیا تھا۔ اور قرآن شریف کا کسی اور قراءت پر لکھا جانا آنحضرت
 صلی اللہ علیہ وسلم کے عمل کے خلاف تھا۔ اسی لئے سب صحابہ کا اس بات
 پر اتفاق تھا کہ جو نسخے لوگوں نے خود بخود لکھ لئے ہیں اور جن میں کسی
 دوسری قراءت کے لکھا جانے کا احتمال تھا۔ ان سب کو جلا دیا جائے لیکن
 جب شریر لوگوں نے حضرت عثمان کے خلاف منصوبہ بازی شروع
 کی تو ایک اچھی بات کو بھی غلط پر لے میں بیان کر کے لوگوں کو یوں
 اشتعال دینا شروع کیا کہ حضرت عثمان نے قرآن کریم کے نسخوں کو جلوا کر
 ان کی ہتک کی ہے اور ان نادانوں کو لوگوں پر جو مدینہ سے دور پٹے
 ہوئے تھے ان باتوں کا اثر ہو جاتا تھا۔ یہاں یہ بھی یاد رکھنا چاہئے
 کہ حضرت عثمان کے زمانے میں قرآن کریم کی جمع کا کوئی کام نہیں ہوا۔
 قرآن کریم کی جمع کا کام رسول اللہ صلی اللہ علیہ وسلم کی ہدایت کے مطابق
 ہوتا تھا جس پر خود قرآن بھی گواہ ہے۔ ہاں آپ کی ہدایت کے مطابق
 لکھی ہوئی تحریریں حضرت ابوبکر کے حکم سے ایک مجلس میں اکٹھی کی گئیں

اور اسی نسخہ سے حضرت عثمان نے کئی نقلیں کرا کر ان کو بڑے بڑے ٹنوں میں رکھوا دیا۔ پس حضرت عثمان کو جامع قرآن کتنا بھی صحیح نہیں۔

آغاز شرارت ابن سبائے علاوہ مصر کے جہاں وہ اپنی شرارت اور منصوبہ بازی کا مرکز قائم کر چکا تھا۔ بصرہ اور کوفہ میں بھی اپنے خیالات کے کچھ حامی اس طرح پر پیدا کر لئے تھے۔ یہ لوگ جو فساد کے سرغنہ تھے۔ اہل میں شریہ لوگ تھے جو ابن سبا کے منصوبہ میں شامل تھے۔ مدینہ میں صرف دو آدمی ایسے تھے جنہوں نے اس سازش میں حصہ لیا۔ ایک محمد بن ابوبکر دوسرے محمد بن ابی حذیفہ یہ دونوں نوجوان عبداللہ بن عبد بن ابی سرح گورنر مصر کے ساتھ لڑ کر آئے تھے اور اب جو ابن سبا نے اپنا جال مصر میں پھیلانا شروع کیا تو وہ بھی اس کے دام میں آ گئے۔ اور اس کے ساتھ مل گئے۔ کوفہ میں جو لوگ اس شرارت کے سرغنہ تھے۔ وہ حضرت عثمان اور ان کے عمال کی بدگوئی خفیہ طور پر تو کرتے ہی تھے۔ اب وہ علی الاعلان فساد کے موقعہ کی تلاش میں تھے۔ ان ایام میں گورنر کے پاس ہر قسم کے لوگوں کی رسائی ہونے کے علاوہ گورنر عام مجالس بھی منعقد کیا کرتے تھے جن میں ہر قسم کے آدمی ہوتے تھے۔ اور ہر قسم کی

بات چیت ہو سکتی تھی۔ یہ جیسا کہ میں لکھ چکا ہوں اس سادات اور
 آزادوں کے رائے کا نتیجہ تھا۔ جو اسلام نے پیدا کی تھی ایسی ہی ایک مجلس
 قائم تھی کسی ذکر میں ایک نوجوان نے یہ کہہ دیا کہ اگر فلان زمین گورنر
 کے پاس ہو تو کیا اچھا ہو۔ مطلب یہ تھا کہ پھر وہ بھی زیادہ داد و دہش
 کر سکتا ہے اس پر اس منصوبہ باز گروہ نے جو مجلس میں موجود تھا مودتہ
 دیکھ کر اس نوجوان پر حملہ کیا۔ کہ تم ہماری زمینوں پر دوسروں کو دیکھنا چاہتے
 ہو اور قریب تھا کہ اسے اور اس کے ساتھ ہی اسکے والد کو بھی مار ڈالتے
 چونکہ یہ صاف نظر آتا تھا کہ یہ ایک معمولی فساد نہیں بلکہ اس کی اصل غرض
 حضرت عثمان اور ان کے عمال کو بدنام کرنا ہے۔ اس لئے ان امویوں کی
 اطلاع حضرت عثمان کو دی گئی اور انہوں نے ان کو شام میں جلا وطن
 کرنے کا حکم دیا۔ غرض صرف اس قدر تھی کہ وہاں معاویہ ان کی اصلاح
 کی تدبیر کر لیں گے۔ یہ جلا وطنی کا حکم دس آدمیوں کے لئے تھا جن میں
 اشتر بھی تھا۔ معاویہ نے ان لوگوں کو بہتیرا سمجھا یا کہ تم خواہ مخواہ فساد
 نہ کرو مگر انہوں نے معاویہ کی بھی پروا نہ کی۔ تب انہیں دوسرے مقام
 بھیج دیا گیا۔ اور وہاں کے حاکم نے ان کو نظر بندی کی حالت میں

رکھا۔ اسی اثنا میں سعید گورنر کو فہ خود بعض معاملات کو حضرت عثمان کی مسیت میں عرض کرنے کے لئے مدینہ گئے ان کی غیر حاضری کو شرا نگیز گروہ نے غنیمت سمجھا۔ اور جلاوطن شدہ گروہ کو واپس بلا کر عام مخالفت شروع کر دی۔ یہاں تک کہ جب سعید صرف ایک نوکر کے ساتھ مدینہ سے واپس آئے تھے تو ان لوگوں نے ان کا مقابلہ کیا۔ نوکر کو مار ڈالا اور کہا کہ ہم تم کو کبھی کو فہ میں داخل نہ ہونے دیں گے۔ چنانچہ سعید واپس ہو گئے حضرت عثمان کا علم جیسا کہ آگے چل کر معلوم ہوگا اس حد تک بڑھا ہوا تھا کہ وہ ان لوگوں سے کسی قسم کی سختی نہ کرنا چاہتے تھے۔ ایسے موقع پر بھی جہاں فساد نے علانیہ ایک بغاوت کی صورت اختیار کر لی تھی اور گورنر کو نکال دیا گیا تھا۔ بجائے سرغنوں کو سخت مزاحکہ اس فساد کو دبانے کے انہوں نے اور بھی نرمی اختیار کی۔ اور بجائے سعید کے ابو موسیٰ اشعری کو کو فہ کا گورنر مقرر کر کے بھیج دیا۔ ابو موسیٰ نے کو فہ پہنچ کر سب لوگوں سے خلیفہ کی اطاعت کی حلف لی۔ مگر شرارت کی آگ اندر ہی اندر سلگتی رہی۔

مفسدوں کا اثر آہستہ آہستہ بڑھتا گیا۔ مفسدوں کے ہاتھ میں

شکایتوں کی تحقیقات اور سب سے زبردست ہتھیار حضرت عثمانؓ کے
 گورنروں کی کانفرنس گورنروں کو بدنام کرنا تھا۔ اور یہ ایک ایسا امر تھا
 جس میں عام نادان مسلمان جلد غلطی بھی کھا جاتے تھے۔ مدینہ میں بھی
 یہ باتیں عام ہونے لگیں اور چونکہ بصرہ کو فہم مصر تینوں طرفوں سے
 شکایتوں کا فرضی طومار ایک منصوبہ بازی کے ماتحت شروع تھا۔ اور
 تحقیقات کا موقعہ لوگوں کو مل نہ سکتا تھا اس لئے بعض صحابہ کے دل
 میں بھی یہ خیال گزرا کہ حضرت عثمانؓ غلطی کر رہے ہیں۔ اور جب ان کے
 پاس شکایت کی گئی تو انہوں نے فرمایا کہ مجھے جو اطلاع آتی ہے۔ اس
 سے تو یہی معلوم ہوتا ہے کہ گورنروں کے کام میں کوئی نقص نہیں۔ آخر مشورہ
 سے یہ قرار پایا کہ بصرہ کو فہم دمشق اور مصر میں ایک ایک معتبر آدمی تحقیقات
 کے لئے بھیجا جائے۔ اس تحقیقات کے لئے عبداللہ بن عمر۔ اسامہ
 بن زید۔ محمد بن مسلم۔ اور عمار بن یاسر کو مقرر کیا گیا۔ ان میں سے عمار بن
 یاسر مصر گئے اور وہ وہاں ابن سبا کے ساتھیوں کے دھوکہ میں ایسے
 آئے کہ خود بھی واپس نہیں آئے۔ اس کی خاص وجہ یہ بھی معلوم ہوتی ہے
 کہ عبداللہ بن سعد بن ابی سرح کے متعلق جو مصر کے گورنر تھے۔ بہت

لوگوں کے خیالات اچھے نہ تھے اور عمار نے اپنی سادگی کی وجہ سے منصوبہ بازوں کی ہر ایک بات پر یقین کر لیا۔ لیکن باقی تینوں مقامات پر یعنی بصرہ کوفہ اور دمشق میں جو آدمی بھیجے گئے تھے وہ بے لاگ اور پایہ کے آدمی تھے۔ انہوں نے تحقیقات کے بعد گورنروں کے نظام کی کہانیوں کو از سر تا پا جھوٹا پایا۔ اور اسی کے مطابق اگر دربار خلافت میں رپورٹ کی۔ اس کے ساتھ ہی حضرت عثمان نے تمام اطراف ملک میں یہ پیغام بھیجا کہ آئندہ حج کے موقعہ پر سب گورنر حاضر ہوں گے جس جس جگہ کسی شخص کو ان کے خلاف کوئی شکایت ہے وہ اس موقعہ پر حاضر ہو کر اپنی شکایت بیان کرے۔ اس سے زیادہ شکایات کے سد باب کے لئے اگر واقعی کوئی صحیح شکایات تھیں، حضرت عثمان کچھ نہ کر سکتے تھے۔ معتبر آدمی بھیج کر تحقیقات کر لی گئی اور پھر لوگوں کو عام اعلان کے ذریعے سے اطلاع دیدی گئی کہ اجتماع حج کے بعد جب سب گورنر موجود ہوں گے جو شخص چاہے اپنی شکایات پیش کرے۔ حج کا موقعہ آیا اور سب گورنر حاضر ہوئے مگر شکایت کرنے والا کوئی نہ تھا۔ فی الحقیقت بات وہی سچ تھی جو تحقیقات کرنے والوں نے بھی بیان کی تھی۔

کہ کوئی ظلم کسی جگہ بھی نہیں ہو رہا۔ آخر حضرت عثمان نے گورزوں اور دیگر لوگوں سے مشورہ کیا کہ اس منصوبہ بازی اور شرارت کا سدباب کس طرح کیا جائے۔ جو رائے دی گئی وہ یہی تھی کہ سرغنڈوں کو کوئی سخت سزا دی جائے۔ اور اس پر حضرت عثمان راضی نہ ہوتے تھے۔ کسی مسلمان کی فوزی یا مسلمانوں کے اندر فساد وہ دیکھنا نہ چاہتے تھے اس لئے کافر نس سے بھی شرارت کا سدباب کچھ نہ ہوا۔ چلتے وقت حضرت معاویہ نے حضرت عثمان سے عرض کیا کہ شرارت ترقی پرچو یا تو آپ مجھے اجازت دیں کہ کچھ فوج آپ کی حفاظت کے لئے بھیج دوں اور یا آپ دشمن چلے چلیں۔ مگر حضرت عثمان نے ان دونوں باتوں کو بھی نامنظور کیا۔ اور کہا کہ میں اس مقام کو کیونکر چھوڑ سکتا ہوں جہاں رسول اللہ صلی اللہ علیہ وسلم مدفون ہیں۔ اور فوج کا بوجھ اپنی جان کی حفاظت کے لئے میں بیت المال پر نہیں ڈالتا۔

شوال
الحج ۶۷

مفسدوں کا مدینہ پر حملہ اور دھڑ گورنر مدینہ میں جمع تھے اُدھر مفسدوں نے پہلے سے یہ فیصلہ کر رکھا تھا کہ ان کی غیر حاضری میں ہر جگہ سے آدمیوں کی کافی تعداد ایک بصرہ اور کوفہ اور مصر کے قافلے ایک ہی وقت مدینہ پہنچیں

اور حضرت عثمان کو گورنروں کے موقوف کرنے کے لئے مجبور کریں۔ اور اگر رضا مند نہ ہوں تو اُن سے خلافت سے دست برداری کا مطالبہ کیا جائے اور اگر وہ خوشی سے خلافت سے الگ نہ ہوں تو پھر تلوار سے کام لیا جائے۔ مگر یہ پوری تیاری نہ کر چکے تھے کہ گورنر واپس پہنچ گئے۔ اس لئے اس وقت یہ تجویز رک گئی۔ اگلے سال یعنی ۳۵ھ ہجری شوال کے مہینے میں رماہج ۶۷ھ عیسوی ۱۲ اس تجویز کو عملی جامہ پہنایا گیا۔ اور حج کے بہانے سے مختلف قافلے بھر دے کو فہ اور مصر سے ایک ہی وقت میں روانہ ہوئے اور مدینہ پہنچ کر الگ الگ مقامات پر خیمہ زن ہوئے۔ حضرت عثمان کو جب ان فسادوں کے آنے کی خبر ملی تو انہوں نے منبر پر چڑھ کر بیان کیا کہ یہ لوگ میرا خاتمہ کرنا چاہتے ہیں۔ لیکن اگر یہ مجھ پر ہاتھ اٹھائیں گے تو مسلمانوں میں ایک ایسی فساد کی آگ بھڑک اٹھے گی کہ یہ خود اپنی اس کارروائی پر افسوس کریں گے چونکہ اہل مدینہ کو اُن کے آئے کا قبل از وقت علم ہو گیا تھا۔ اس لئے اور مصر سے بھی لوگ ہتھیار بند ہو گئے اور مقابلہ کی آمادگی ظاہر کی۔ ان لوگوں کو جب اس حال کا علم ہوا تو گھبرائے

کیونکہ ان کا یہ خیال تھا کہ مدینہ کے لوگ بھی حضرت عثمان سے خوش نہیں۔ اب سرخونوں نے یہ تجویز سوچی کہ اپنا مطلب کسی اور طریق سے حاصل کیا جائے۔ غرض ان کی یہ تھی کہ ایک دفعہ مدینہ کے اندر داخل ہو جائیں۔ پھر اہل مدینہ مقابلہ کرنے کے قابل نہ رہیں گے۔ اور وہ اپنے مقصد میں کامیاب ہو جائیں گے۔ چنانچہ اول ان کا ایک وفد آنحضرت صلی اللہ علیہ وسلم کی ازواج مطہرات کی خدمت میں حاضر ہوا۔ اور کہا کہ ہماری غرض اور کچھ نہیں۔ صرف حضرت عثمان کے سامنے بعض گورنروں کی شکایات پیش کریں گے اور ان کی تبدیلی کی درخواست کریں گے۔ انہوں نے کہا یہ تمہاری بات قابل قبول نہیں۔ اور ظاہر بھی تھا کہ شکایات کے پیش کرنے کے لئے ایک وقت تینوں مقامات سے کس طرح یہ لوگ جمع ہو گئے۔ سازش صاف نظر آتی تھی۔ وہاں سے ناکام ہو کر حضرت علی کے پاس گئے۔ جو ابن سبا کی تجویز کے مطابق رسول اللہ صلی اللہ علیہ وسلم کے وہی تھے۔ انہوں نے خیال کیا کہ وہ ہمارا ساتھ دیں گے۔ مگر وہ خود ان مفسدوں کے مقابلہ کے لئے تیار تھے اور انکو دھتکار کر نکال دیا۔ اسی طرح اہل کوفہ زبیر کے پاس پہنچے اور وہی مقصد ظاہر

کیا اور اہل بصرہ طلحہ کے پاس پہنچے۔ لیکن ان دونوں نے بھی اُن کو وہی جواب دیا۔ جو حضرت علیؓ نے دیا تھا۔ چونکہ اہل بصرہ حضرت عثمانؓ کے بعد طلحہ کی خلافت کو چاہتے تھے اور اہل کوفہ زبیر کی۔ اس لئے انہوں نے سمجھا کہ یہ لوگ بھی ہمارے ساتھ ہوں گے مگر یہ بزرگ صحابہ ایسے خیال پر اہمیت بھیجتے تھے کہ ایسے مفسدوں کے ساتھ ہو کر ایک ایسا ذلیل کام کریں۔ جب سب طرف سے ناکام ہوئے تو اب انہوں نے دوسری طرح مطلب نکالنے کی کوشش کی اور بظاہر اپنے فعل پر اظہارِ زراعت کر کے صرف یہ درخواست کی کہ مضر کا والی (بدل دیا جائے اور اس کی جگہ محمد بن ابوبکر کو مقرر کر دیا جائے حضرت عثمانؓ نے ان کی اس درخواست کو قبول کر لیا۔ اور محمد بن ابی بکر کے تقرر کا پروانہ ان کو دے دیا۔ اور یہ تینوں گروہ بظاہر خوش ہو کر واپس چلے گئے۔

بعلی خط اور مدینہ میں داخلہ جب مفسد واپس ہو گئے تو اہل مدینہ خوش ہوئے کہ فساد رفع ہو گیا اور وہ سب اطمینان سے اپنے کاروبار میں لگ گئے مگر ابھی چند دن ہی گزرے تھے کہ اچانک تینوں گروہ پھر آموچہ ہوئے

اور اہل شہر کی بے خبری کی حالت میں مدینہ میں داخل ہو گئے۔ حضرت علی چند آدمیوں کو ساتھ لیکر ان سے ملے اور وجہ دریافت کی تو انہوں نے دالی مصر کے نام کا ایک خط دکھایا جس پر بظاہر حضرت عثمان کی ہمتی اور جس میں یہ لکھا ہوا تھا کہ جب یہ مفسد لوگ مصر میں واپس نہ چلیں تو ان کو قتل کر دیا یہ یہ سزا دو۔ اور اپنی معزولی کا حکم غلط سمجھو حضرت علی فوراً اہلیت کو ٹاٹ گئے۔ اور ان سے دریافت کیا کہ یہ کس طرح ہوا کہ اس خط کا قاصد تو مصر کے رستہ پر جا رہا تھا اور اس خط کو بیکہ تم تینوں گروہ یعنی اہل بصرہ اہل کوفہ اور اہل مصر لکھتے واپس آ گئے ہو کیونکہ بصرہ کا راستہ اور تھا۔ کوفہ کا اور مصر کا اور۔ جہاں خط کا ملنا بتایا جاتا تھا وہ جگہ مدینہ سے اس قدر فاصلہ پر تھی کہ اتنی جلدی وہ ایک دوسرے کو اطلاع دیکر واپس نہ آ سکتے تھے اصل بات یہ تھی کہ ان مفسدوں نے جب اہل مدینہ کی تیاری کی وجہ سے اپنے آپ کو اس قابل نہ پایا کہ مدینہ میں داخل ہو سکیں تو یہ سازش کی کہ سردست یہاں سے چلے جائیں تاکہ اہل مدینہ غافل ہو جائیں۔ اور پھر کوئی بہانہ بنا کر واپس آئیں۔ اسی بہانہ کے لئے یہ جعلی خط بنایا گیا۔ اگر یہ خط اصلی ہوتا تو اہل مصر تو اسے لیکر

واپس مدینہ پہنچ سکتے تھے۔ مگر باقی دو گروہ یعنی اہل بصرہ اور اہل کوفہ کی
 اول تو واپس آنے کی کوئی ضرورت نہ تھی اور ہوتی بھی تو مدینہ پہنچ
 کر ہی ان کے پیچھے قاصد بھیجا جاسکتا تھا۔ اور اس وقت تک وہ
 شاید بصرہ اور کوفہ پہنچ چکے ہوتے۔ یہ جعل تینوں گروہوں کے سرغنوں
 نے مشورہ سے پہلے سے تجویز کیا تھا اور اسی سازش کے مطابق ایک
 ہی وقت اپنے اپنے رستوں سے یہ تینوں واپس آگئے کہا جاتا ہے کہ اس
 پر حضرت عثمان کی مہر تھی لیکن کیا مہرجعلی نہ بن سکتی تھی۔ حضرت عثمان کے
 سامنے یہ معاملہ پیش ہوا تو آپ نے جو جواب دیا اس میں ہی اشارہ
 تھا کہ مہرجعلی بن سکتی ہے۔ رہا یہ کہ حضرت عثمان کا نوکر یہ خط لے جا
 رہا تھا یہ بھی ان مفسدوں کا جھوٹ تھا۔ اگر یہ بات تھی تو انہیں حضرت
 عثمان کے اس نوکر کو پیش کرنا چاہئے تھا کہ سب صحابہ ان کے دعویٰ
 کی صداقت کے قائل ہو جاتے۔ مگر باوجود حضرت عثمان کے اس
 مطالبہ کے کہ گواہ پیش کئے جائیں یہ لوگ کوئی گواہ پیش نہیں کر سکے۔
 بعض لوگوں کا خیال ہوا کہ مروان نے خط لکھا ہوگا لیکن ایسی صورت
 ہوتی تو بھی اس ایک ملازم کے پیش کر دینے سے سب حقیقت کھل جاتی

اور بات بالکل صاف ہو جاتی مگر کسی بھی شہادت کا پیش نہ کرنا صاف بتاتا ہے کہ یہ محض جعل تھا۔ غرض حضرت علیؑ نے جب یہ اعتراض کیا کہ اگر خط مصر کے رستے پر جا رہا تھا تو تم تینوں گروہ اکٹھے کس طرح واپس آ گئے تو انہوں نے کوئی جواب نہ دیا۔ اور صرف یہی کہا کہ خلیفہ کی مہر اس پر موجود ہے۔ آپ جو چاہیں سمجھیں۔ پھر حضرت علیؑ انہیں حضرت عثمان کے پاس لے گئے وہاں وہ نہایت گستاخی سے پیش آئے۔ خط کے پیش کیا جانے پر حضرت عثمان نے قسم کھا کر کہا کہ نہ میں نے یہ خط لکھا نہ مجھے اس کا کوئی علم ہے۔ تب انہوں نے کہا کہ پھر یہ مہر کس طرح لگی۔ آپ نے فرمایا کہ مجھے اس کا علم نہیں حضرت عثمان جیسے راستہ کا حلف اٹھانا ایک طرف اور کسی شہادت کا نہ ہونا دوسری طرف اس بات کا قطعی ثبوت تھا کہ کم از کم اس میں حضرت عثمانؑ کا کوئی قصور نہیں مگر انکی نیت تو کچھ اور تھی نہایت گستاخی سے کہا کہ اگر یہ خط آپ نے لکھا ہو تو بھی آپ خلافت کے اہل نہیں اور اگر کسی اور نے لکھا ہو یعنی دوسرے بھی اس سلطنت میں مست اندازی کر سکتے ہو تو بھی آپ خلافت کے اہل نہیں اس لئے آپ خلافت دستبرابر ہو جائیں حضرت عثمانؑ نے فرمایا کہ جو فعلت خدا نے مجھے پہنایا ہے اسے میں پھینک نہیں سکتا۔ اگر تم میری

غلطی بتاؤ تو اس کی اصلاح کے لئے تیار ہوں انہوں نے کہا اب یہ
 وقت نہیں رہا۔ اب دو باتوں میں سے ایک بات ہوگی یا تو آپ دستبردار
 ہو جائیں یا ہم جنگ کریں گے۔ یہاں تک کہ آپ کو دستبرداری پر مجبور
 کر دیں یا آپ کا فیصلہ کر دیں۔ حضرت عثمان نے فرمایا موت سے میں خوف
 نہیں کرتا اور اسے سہل سمجھتا ہوں۔ رہا جنگ کرنا۔ اگر میں اس بات کیلئے
 تیار ہوتا تو آج ہزاروں آدمی یہاں میرے پاس ہوتے اور میری طرف
 سے لڑنے کو تیار ہوتے۔ مگر میں اس بات کے لئے تیار نہیں کہ مسلمانوں
 میں خونریزی کا موجب بنوں۔ ان باتوں کے بعد مفسد اٹھ کھڑے ہوئے۔

مفسدوں کی باغیانہ حرکات
 اور حضرت عثمان پر زیادتی
 شہر پر باغیوں کا قبضہ تھا۔ اور صحابہ دیگر اہل مدینہ
 مع حضرت عثمان کے گویا ان کے قبضہ میں تھے

یہ لوگ مسجد میں نمازوں میں بھی آتے جاتے تھے۔ ایک دفعہ حضرت
 عثمان نے کچھ بونچا ہوا انہوں نے ان کے منہ پر مٹی پھینکی اور ان کے
 ساتھیوں کو ہٹا دیا۔ سرغنہ حضرت عثمان کو عوام الناس کے سامنے
 کوئی بات کرنے کا موقع نہ دیتے تھے۔ کیونکہ وہ جانتے تھے کہ اگر
 ان کے ساتھیوں پر اصرار کیا تو سب کام بگڑ جائے گا۔ جب

کا دن آیا تو حضرت عثمان بعد نماز منبر پر چڑھے اور یا غیوں کو خطاب
 کر کے فرمایا کہ تم لوگ جانتے ہو کہ تم پر رسول اللہ صلیع نے سخت لعنت
 کی ہے تم تو بہ کرو۔ اور ان حرکات سے باز آ جاؤ۔ یہ اس پیشگوئی کی طر
 اشارہ تھا جو حضرت علی اور طلحہ اور زبیر ان لوگوں کو ان کی پہلی آمد کے
 موقع پر بتا چکے تھے یعنی جن جن مقامات پر ان لوگوں نے ڈیرہ لگایا
 تھا۔ ان مقامات کا نام لے کر آنحضرت صلیع نے فرمایا تھا کہ ان جگہوں
 پر ڈیرہ لگانے والے لشکروں پر لعنت ہے۔ حضرت عثمان نے ابھی
 اسی قدر کہا تھا کہ ان لوگوں نے مسجد میں شور مچا کر دیا۔ بعض بڑے
 بڑے صحابی یعنی زید بن ثابت اور محمد بن مسلم حضرت عثمان کی بات کی
 تائید کے لئے اُٹھے۔ مگر ان شریروں نے انہیں پکڑ کر بٹھا دیا اور ساتھ
 ہی صحابہ پر اور اہل مدینہ پر پتھر برسائے شروع کئے۔ اور اس طرح انہیں
 مسجد سے نکال دیا۔ ایک بد معاش نے حضرت عثمان کے ہاتھ سے
 عصا چھین کر توڑ ڈالا۔ اور وہ پتھروں کی بوچھاڑ سے زخمی ہو کر گر پڑے
 اور بے ہوش ہو گئے۔ لوگ ان اٹھا کر گھر لے گئے اس کے بعد
 حضرت عثمان کا مسجد میں آنا روک دیا گیا۔ اور ان کے گھر کو محصور کر لیا

گیا۔ لیکن حضرت علی اور طلحہ اور زبیر نے اپنے اپنے فرزندوں کو حضرت
 عثمان کے گھر کے دروازہ پر مسلح کر کے بٹھا دیا۔ تاکہ مفدا نہ گھسنے نہ
 نہ پائیں۔ اور ایک چھوٹی سی جماعت اہل مدینہ کی دروازہ پر بستی تھی۔
 مفدا بھی اہل مدینہ کے اپنے خلاف اس اتفاق سے گھبراتے تھے
 اور کشت و خون تک نوبت پہنچانے سے خائف تھے۔ لیکن حضرت
 عثمان کے گھر کے محاصرہ میں یہاں تک سختی کی نوبت پہنچی کہ گھر میں پانی
 جانا بھی بند کر دیا۔ حضرت علی نے اُن کو سمجھایا کہ جو سلوک وہ خلیفہ وقت
 سے کر رہے ہیں وہ تو ایک کافر دشمن سے بھی جائز نہیں۔ مگر انہوں نے
 ایک نہ سنی۔ آخر حضرت اتم حبیبہ نے خود ایک خچر پر سوار ہو کر حضرت
 عثمان کو پانی پہنچانا چاہا مگر ان بد معاشوں نے ام المؤمنین کا
 بھی لحاظ نہ کیا۔ اور ایسی گستاخی سے پیش لگے کہ قریب تھا کہ آپ گرتیں۔
 سلمان تو اڑٹھانے لگے۔ ان واقعات پر ایک سوال فوراً ہر شخص کے دل
 پہل نہ کرتے تھے۔ میں اُسٹھے گا کہ اہل مدینہ جن میں حضرت علیؑ طلحہ۔
 اور زبیر جیسے حضرات موجود تھے۔ باغیوں کی ان سب حرکات پر خاموش
 کیوں تھے۔ اور ان امور کا کچھ انسداد کیوں نہ کرتے تھے۔ کیا انکا فرض

نہ تھا کہ حضرت عثمان کی حفاظت کے لئے اپنی جائیں قریان کریتے؟
 اس کی اصل وجہ کو نہ جاننے کی وجہ سے بہت سے مورخین کو بھی ٹھوکر لگی
 ہے۔ اور وہ خیال کرتے ہیں کہ گو حضرت علی طلحہ زبیر جیسے انسان باغیوں
 کے ساتھ نہ تھے اور نہ ان مقدسوں کی سازش میں شامل تھے لیکن انہوں
 نے خاموش بیٹھ کر حضرت عثمان کی شہادت کو ضرور دیکھا۔ گویا حضرت عثمان
 سے بھی وہ خوش نہ تھے اور اس لئے خاموش بیٹھے دیکھتے تھے کہ جو ہونا
 ہے سو ہو جائے یہ بالکل خلاف واقعات ہے، اصل حالت یہ تھی
 کہ باغی مدینہ پر قابض ہو چکے تھے اور اہل شہر بالکل دب چکے تھے۔
 اور باغی مدینہ پر مشرف ہو چکی وجہ سے جو چاہتے تھے کرتے تھے۔
 دوسرا سوال حضرت عثمان پر جانیں فدا کرنے کا ہے، جہاں تک ہو سکتا
 تھا ایک جماعت اہل مدینہ کی اس غرض کیلئے مسلح ہو کر حضرت عثمان کے
 دروازہ پر بیٹھ گئی تھی جس میں حضرت علی طلحہ اور زبیر کے بیٹے موجود تھے
 اور یہ لوگ جانیں فدا کرنے کیلئے ہی وہاں بیٹھے تھے مگر وہ باغیوں پر
 ہاتھ اس لئے نہ اٹھاتے تھے کہ اب تک باغیوں نے کشت خون تک
 نوبت نہ پہنچائی تھی ایسے حالات میں تلوار چلانے کے حضرت عثمان نور

مخالفت تھے۔ اور اہل مدینہ کا فرض تھا کہ خلیفہ وقت کے حکم سے اخراجات نہ کریں۔ جب خلیفہ نے علی الاعلان سب لوگوں کو مفسدوں پر تلوار اٹھانے سے روک دیا اور تاکید کی کہ اس بارہ میں یہ یاد رکھو کہ کوئی مسلمان ان لوگوں پر تلوار نہ اٹھائے تو اب کیا چارہ تھا۔ ماسوا اس کے خود اہل مدینہ کا بھی یہی خیال تھا کہ ان لوگوں پر چوہ اپنے آپ کو مسلمان کہتے ہیں تلوار نہیں اٹھائی جاسکتی۔ بلکہ اس بات یہ ہے کہ مسلمانوں کی تعلیم میں چونکہ یہ امر داخل ہو چکا تھا کہ کفار پر بھی تلوار اٹھانے میں سہل نہیں کی جاسکتی۔ اس لئے وہ مسلمانوں پر تلوار اٹھانے میں سہل کرنے کے خلاف تھے اور مفسدوں کی سب زیادتیوں کو برداشت کر رہے تھے مگر تلوار نہ اٹھاتے تھے۔ ہاں اس امر کیلئے تیار تھے کہ اگر مفسد پہلے تلوار اٹھائیں تو پھر ان کا جواب تلوار سے دیں۔ اور حضرت عثمان پر اپنی جانوں کو فدا کر دیں۔ دوسری طرف مفسد بھی تلوار اٹھانے کی جرأت نہ کرتے تھے۔ اس لئے کہ گو چند سر نہ گئے شہر پر بھی تھے مگر عام لوگ جو ساتھ ہو گئے تھے وہ غصہ دھوکے میں تھے۔ اور ان کو اس بات پر راضی نہ کیا جاسکتا تھا کہ وہ مسلمانوں پر تلوار اٹھائیں۔ پس مفسد تلوار اٹھاتے تھے نہ اہل مدینہ اور یہی

وجہ تھی کہ مفسد صرف دباؤ سے کام نہ لانا چاہتے تھے۔ اور اہل مدینہ بھی خاموش تھے اور انہیں یہ خیال نہ تھا کہ باوجود ایسی ساری دھمکیوں کے مفسد حضرت عثمان کا کیا کسی مسلمان کا خون گرانے کی جرأت کرینگے۔ حضرت عثمان کی زندگی کے یہ واقعات اس بات کی صاف شہادت ہیں کہ مسلمان کسی قوم پر تلوار اٹھانے میں ہل نہ کرتے تھے۔ اور یہی قرآن کریم کی صریح تعلیم تھی۔

حضرت عثمان کا لوگوں کو ایسی حالات تھے کہ حج کا موسم آگیا حضرت عثمان حج کے لئے روانہ کرتا اس حالت میں بھی اپنے فرائض سے غافل نہ تھے۔ مگر چونکہ ان کی باہر کی آمد و رفت بند تھی۔ اس لئے کوسٹے کی چھت پر چڑھ کر انہوں نے مناسب ہدایات دیں اور حج کے قافلہ پر حضرت ابن عباس کو امیر مقرر کر کے انہیں جانے کا حکم دیا۔ حضرت ابن عباس بھی ان لوگوں میں سے تھے جو شب و روز حضرت عثمان کے دروازہ پر مسلح رہتے تھے اور نہ چاہتے تھے کہ اس مقدس شخص کو چھوڑ کر جائیں مگر خلیفہ وقت کی اطاعت کیلئے ہر حال پہ لوگ حاضر تھے۔ اور بھی بعض لوگ حج کو چلے گئے۔ حضرت عائشہ بھی حج کو گئیں۔

اور انہوں نے چاہا کہ محمد بن ابوبکر کو بھی ساتھ لیجائیں جو مفسدوں کے سرخروں میں سے ایک تھا مگر اس نے منظور نہ کیا۔ ایسے حالات میں لوگوں کا حج کو نہ کنا صاف بتاتا ہے کہ اہل مدینہ بالکل مطمئن تھے کہ مفسد خوزیری نہیں کریجے۔ دوسری طرف حضرت عثمان نے یہ دیکھا کہ یہ لوگ اپنے ناجائز مطالبات کو نہیں چھوڑتے۔ ایک طرف حاجیوں کو ایک پیغام بھیجا جس میں یہ بتایا گیا کہ یہ لوگ محض شرارت اور فساد انگیزی پر آمادہ ہیں اور مجھے بدنام کر رہے ہیں حالانکہ میں نے کوئی امر ایسا نہیں کیا جس پر گرفت کی جاسکے اور یہ اب دوسرے لوگوں کو بھی میری اطاعت سے باہر نکلنے کی تحریک کرتے ہیں۔ اور دوسری طرف مختلف گورنروں کے نام بھی خطوط لکھے کہ ان لوگوں کی شرارت اب حد سے بڑھ گئی ہے۔ اس لئے اسکے انداد کا انتظام کرنا چاہئے۔ ان خطوط کے لکھنے سے حضرت عثمان کا منشا صرف اس قدر تھا کہ اگر باہر سے کچھ لوگ آجائیں تو مفسد خود ب جائینگے اور اپنی شرارت سے باز جائینگے

حضرت عثمان کی شہادت اور مفسدوں نے جب دیکھا کہ حج کے موقع پر ان کی شرارتوں کا علم عام لوگوں کو ہو جائیگا اور دوسری طرف باہر سے افواج آجائیں گی۔ اور اس طرح وہ اپنے مقصد میں ناکام یا ب ہو جائیں گے۔

اور اس وقت مدینہ بھی تقریباً خالی پڑا تھا تو انہوں نے اپنا آخری وار کرنے میں جلدی کی۔ ۱۰ ذوالحجہ ہو گئی تھی اور حج سے واپس ہونے والے لوگ دو چار دن میں پہنچنے والے تھے۔ اہل مدینہ کے مسلح گروہ پر جو حضرت عثمان کے دروازہ پر بیٹھا تھا ان لوگوں نے دباؤ ڈالنا شروع کیا۔ یہاں تک کہ جنگ کی نوبت پہنچی مگر جبکہ جنگ تھی اور یہ چھوٹی سی جماعت تھی۔ تھوڑی دیر کی جنگ کے بعد یہ محافظ گروہ دروازہ کے اندر ہو گیا۔ اور دروازہ بند کر لیا۔ دروازہ کو توڑنے کی کوشش بھی ناکام ہوئی اور اصرار مفسدوں نے یہ سوچا کہ کسی دوسرے رستے حضرت عثمان کے گھر میں داخل ہو کر انہیں قتل کر دیا جائے چنانچہ چند سرغنہ ایک ہمسایہ کے گھر کے اوپر سے پھانسی پر حضرت عثمان کے اندر دینی مکان میں جہاں وہ اپنے اہل کے ساتھ تھے پہنچ گئے۔ حضرت عثمان اس وقت قرآن شریف کی تلاوت فرما رہے تھے۔ اور کھلا ہوا قرآن شریف ان کے سامنے تھا۔ پہلے فساد کی جرات نہ ہوئی کہ ایک بیگناہ کے خون کا بوجھ اپنے سر پر لیں۔ آخر محمد بن ابوبکر آگے بڑھا اور آپ کی ریش مبارک پکڑ لی۔ حضرت عثمان نے صرف اس قدر کہا کہ میرے بھائی کے بیٹے اگر تیرا باپ زندہ ہوتا تو مجھ سے کبھی ایسا سلوک نہ کرتا

نعمان بن ابوبکر شرمندہ ہو کر واپس ہو گیا۔ پھر دوسرے بد معاش بڑھے اور اپنی تلواریں حضرت عثمان پر چلائیں۔ حضرت عثمان کی بیوی نائلہ جو وہاں موجود تھیں درمیان میں آئیں کہ انہیں بچائیں۔ انکی بھی انگلیاں تلوار سے کٹ گئیں۔ چند خدام جو گھر کے اندر تھے انہوں نے مقابلہ کرنا چاہا اور ایک شخص کو قتل بھی کیا مگر یہ لوگ تعداد میں زیادہ تھے آخر زخم کھا کر حضرت عثمان گرے اور بیاسی سال کی عمر میں روح اس جسم خاکی سے پرواز کر کے اپنے مولیٰ سے جا ملی۔ اور حضرت عثمان کی شہادت کی خبر دروازہ پہنچی تو لوگ اس کی طرف دوڑے۔ مگر جو کچھ ہونا تھا ہو چکا تھا۔ دوسری طرف باغیوں کی غرض پوری ہو گئی تھی اب انہوں نے فوراً خزانہ کا رخ کیا مگر بیت المال میں جو کچھ آتا تھا وہ سب مسلمانوں پر تقسیم کر دیا جاتا تھا۔ حضرت عثمان کی شہادت کی خبر شہر میں مشہور ہونے پر سب لوگ ششدر رہ گئے۔ مگر شہر باغیوں کے تسلط میں تھا اور سب لوگ اب اور مقابلہ کو فضول سمجھ کر خاموش اپنے اپنے گھروں میں بیٹھ گئے۔ حضرت عثمان کی لاش بھی تیس دن شکل سے رات کے وقت سپرد خاک ہوئی۔

یہ کہا گیا ہے کہ حضرت عثمان کی کمزوری سے یہ واقعات رونما

حضرت عثمان نے اپنے آپ کو
اتحاد اسلام پسندانہ کیا

ہوئے۔ یوں تو کوئی انسان غلطی سے خالی نہیں۔
لیکن واقعات تاریخی حضرت عثمان پر کمزوری کے
الزام کو غلط ٹھہرتے ہیں۔ اس میں شک نہیں کہ ان کا زمانہ پہلی خلافت
کی نسبت امن و آسائش کا زمانہ تھا مگر پھر بھی جو جو واقعات اس میں رونما ہوئے
باوجود پیرانہ سالی کے انہوں نے کمال ہمت دکھائی۔ ایران کی بغاوت
حضرت عثمان کے زمانہ میں ہی فرو ہوئی۔ اور نہ صرف سارا ملک از سر نو
مسلمانوں کے قبضہ میں آیا بلکہ اب مزید علاقجات کو شامل کر کے حدود
کو اور بھی مستحکم کر دیا گیا۔ سکندر یہ بھی اسی زمانہ میں دوبارہ فتح کیا گیا۔ بحری
لڑائیوں کی ابتدا بھی اسی زمانہ میں ہوئی۔ آرمینیا وغیرہ کے علاقجات بھی
مسلمانوں کے ہاتھ میں آئے۔ اگر حضرت عثمان کمزور ہوتے تو یہ نتوچتا
تو ایک طرف رہیں۔ اس قدر وسیع ملک کو بغاوت سے بھی حفاظت نہ
کر سکتے۔ مسلمانوں کا قدم حضرت عثمان کے عہد خلافت میں پہنچے نہ ہٹا
بلکہ آگے بڑھا۔ اور سلطنت کو اس قدر استحکام حاصل تھا کہ باوجود
بعض مفسدوں کی شرارتوں کے اور باوجود اسکے کہ اسکے بعد اختلاف
رونما ہو گیا۔ سلطنت اسلامی کو زوال نہیں آیا۔ پس حضرت عثمان پر

کمزوری کا الزام صحیح نہیں۔ ان شریروں کے خلاف بھی جنہوں نے اُن
 کو تباہ کرنے کی ٹھانی ہوئی تھی۔ حضرت عثمان نے کمزوری نہیں دکھائی
 مگر وہ مسلمانوں کی زندگی کی حرمت کا خیال تھا جس نے حضرت عثمان
 کے ہاتھ کو ردک دیا۔ انہوں نے اس بات کو قبول کر لیا کہ اپنی جان دے
 دیں مگر مسلمانوں میں پھوٹا پڑنے کو گوارا نہ کیا۔ اور نہ چاہا کہ مسلمانوں
 سے مسلمانوں پر تلوار چلوائیں اور یوں خلافت اسلامی میں تفرقہ کی بنیاد
 ڈالیں۔ یوں کہنا چاہئے کہ حضرت عثمان نے اپنے آپ کو اتحاد اسلام پر
 قربان کر دیا اور یوں خلافت راشدہ کے اس پہلو کو نمایاں کیا کہ اتحاد
 اسلام کس قدر زبردست چیز ہے اور مسلمان کو مسلمان پر تلوار اٹھانے
 میں کس قدر متاثر ہونا چاہئے۔ آج ہی سبق ہے جسے مسلمانوں نے
 بھلا رکھا ہے۔ اور وہ سب سے پہلے اپنوں کی تباہی کے درپے
 ہوتے ہیں۔ حضرت ابوبکر کی زندگی اگر رسول اللہ صلی اللہ علیہ وسلم کے استقلال کے
 پہلو کو روشن کر نیوالی تھی کہ کس طرح چاروں طرف سخت مصائب میں
 گھر جائیکے باوجود آپ نے ہمت نہیں ہاری اور حضرت عمر کی زندگی اگر
 آنحضرت کی زندگی کے قوت اور غلبہ کے پہلو کو روشن کر نیوالی تھی تو حضرت

عثمان کی زندگی آنحضرت صلیعہ کی اپنی اُمت کیلئے محبت کے پہلو کو روشن کر نیوالی تھی۔ حضرت عثمان میں حیا کی صفت کا غلبہ وہ چیز ہے جسے خود آنحضرت صلیعہ نے بھی سراہا۔ اسی صفت حیا کا یہ کامل نمونہ خلافت راشدہ میں بھی ظاہر ہوا۔ خلافت راشدہ درحقیقت آنحضرت صلیعہ کی زندگی کا ہی ایک حصہ ہے۔ اور اس میں آپ کی زندگی کے ہی مختلف پہلو ظاہر ہوئے ہیں۔ حضرت ابوبکر کی زندگی میں اگر آپ کی ایک صفت ظاہر ہوئی تو حضرت عمر کی زندگی میں ایک اور صفت کا اظہار ہوا اور حضرت عثمان کی زندگی میں تیسری صفت کا اظہار ہوا۔

حضرت عثمانؓ اور رسول اللہ صلی اللہ علیہ وسلم کی زندگی میں جو خدمات اسلامی	حضرت عثمان کے ہاتھ سے ہوئیں وہ بتاتی ہیں کہ وہ ایک
---	--

بہت بڑے مالدار تاجر تھے اور اس کے ساتھ ہی نہایت درجہ کے فیاض بھی تھے۔ اس تنگی کے زمانہ میں بھی انہوں نے ہزاروں نہیں لاکھوں روپوں سے اسلام کی مدد کی پس جب مسلمانوں پر ثروت کا زمانہ آیا تو ظاہر ہے کہ اسی کے مطابق حضرت عثمان کے مال دولت میں بھی ترقی ہوئی ہوگی۔ مگر مال زر کی رسول اللہ صلیعہ کے صحابہ کے دلوں میں کوئی قدر و منزلت

نہ تھی۔ جس طرح حضرت عثمان نے لاکھوں روپے ملاوین میں خرچ کئے
 یہی فیاضی انہوں نے اپنے رشتہ داروں سے بھی برتی۔ چنانچہ انہوں نے
 اپنی ایک صاحبزادی کے ہمیز میں ایک لاکھ درہم دیئے مگر یہ اُن کا ذاتی مال تھا
 جو شخص ضرورت میں اپنی پر لاکھوں روپے دیدیتا ہو وہ اگر عہدہ رجمی کے طور پر
 ایک لاکھ دیدے تو یہ کوئی عیب نہیں۔ ہاں حضرت عثمان کا وہن اس
 الزام سے پاک ہے کہ انہوں نے بیت المال سے روپیہ لیکر داد و
 دہش کا دروازہ کھولا ہو۔ بلکہ حجتہ راہنا مال تھا وہ بھی سب خدا کے
 رستے میں صرف کر دیا اور بیت المال میں سے اپنے ذاتی اخراجات
 کیلئے وہ کچھ نہ لیتے تھے حالانکہ خلیفہ کے لئے وظیفہ مقرر تھا مگر انہوں نے
 وہ بھی نہیں لیا۔ چنانچہ ایک موقع پر انہوں نے سب مسلمانوں کو جمع کر کے
 ایک خطبہ دیا جسے طبری نے نقل کیا ہے اس کا کچھ حصہ یہاں نقل کیا جاتا ہے۔

جب حکومت میرے پر پہنچی تو عرب میں میں سب بڑھکراؤٹوں اور بکریوں کا
 مالک تھا۔ لیکن آج میرے پاس نہ کوئی بکری ہے اور نہ اونٹن سوائے دو اونٹوں
 کے جو حج کیلئے ہیں۔ کیا یہ سچ ہے؟ لوگوں نے کہا ہج ہے..... اور کہتے ہیں میں نے اپنا
 اپنی سرحد کو غنیمت کا مال دیکر دیا ہے اور میں نے اسے مال غنیمت کے پانچویں حصہ کا
 پانچواں حصہ دیا ہے اور وہ ایک لاکھ ہے اور اسکی مثل اب بکرا اور عمر ہے دیتے سب لیکن

جب لوگوں نے کہا کہ وہ اسے ناپسند کرتے ہیں تو میں نے وہ بھی اس سے واپس کر دیا۔ اور کہتے ہیں میں اپنے قریبیوں سے محبت کرتا ہوں اور انہیں مال دیتا ہوں سو جہاں تک میری محبت کا سوال ہے تو وہ ان کے ساتھ ہو کر کسی ظلم پر مائل نہیں کرتی بلکہ جو ان پر حقوق ہیں وہ میں ان پر ڈالتا ہوں۔ اور جہاں تک میری انکے ساتھ فیاضی کا سوال ہے تو میں جو کچھ انکو دیتا ہوں اپنے مال سے دیتا ہوں اور مسلمانوں کے مال کو نہیں اپنے لئے جاکر سمجھتا ہوں اور نہ کسی دوسرے کیلئے اور میں رسول اللہ صلی اللہ علیہ وسلم اور ابوبکر اور عمر کے زمانے میں اپنے کما لئے ہوئے مال سے بڑی بڑی زمینیں تیار کرتا ہوں حالانکہ میں اس وقت بخیل اور ریص تھا اور اب جبکہ میں اپنے خاندان کی عمر کو پہنچ چکا ہوں اور میری عمر پوری ہو چکی ہے اور جو کچھ میرے پاس تھا اپنے اہل کو سپرد کر چکا ہوں تو محمد لوگ یہ باتیں میرے متعلق کہتے ہیں۔ اور خدا کی قسم میں نے شہر میں سے کسی شہر کوئی زاد پر نہیں الا کہ ایسی بات میرے متعلق کہی جاسکے۔ اور میں نے یا ہوال انہی لوگوں پر ہی خرچ کئے ہیں۔ میرے پاس صرف پانچواں حصہ آتا ہے اور اس سے بھی میں نے اپنے لئے کچھ حلال نہیں سمجھا۔ اور وہ میں نہیں سامان تحقیق پر خرچ کرتے ہیں اور خدا کے مال میں ایک پیسے کا بھی تصرف نہیں ہوتا۔ میں اس سے کچھ نہیں لیتا۔ یہاں تک کہ جو کھاتا ہوں اپنے ہی مال سے کھاتا ہوں۔

اس خطبہ کے ایک ایک لفظ کی تصدیق بھری ہوئی مسجد میں مسلمانوں

ملہ طرابلس کی جنگ سے پہلے حضرت عثمان نے اپنی سروسے وعد کیا تھا کہ فتح کی صورت میں اس مال نصیحت کا کچھ حصہ ایجاہ کا اسی عہد کے مطابق ایک فاع جنیل کو دے دیں یا تھا مگر جب لوگوں نے اعتراض کیا تو اسے واپس کر دیا۔ ملہ طبری جلد ۵ صفحہ ۱۰۲، ۱۰۳، ۱۰۴

نے کی اور اس سے معلوم ہوتا ہے کہ حضرت عثمان نے اپنے ایا م خلافت میں اپنے
 نفس کیلئے بیت المال سے کچھ بھی نہیں لیا حالانکہ انکا حق تھا۔ سارے مال کو
 قوم کی بہتری پر ہی صرف کیا اور خود اس مال و دولت کی طرف نظر اٹھا کر بھی
 نہیں دیکھا۔ بلکہ اپنا کمایا ہوا مال بھی اور وہ لاکھوں کے مالک تھے۔ سب کا
 سب اپنی وفات سے پیشتر اللہ تعالیٰ کی راہ میں صرف کر دیا۔ اور یوں
 اپنے آپ کو خلافت نبوی کا اہل ثبات کیا۔

حضرت عثمان کا عہد حکومت حضرت عمر کے زمانے میں فتوحات اسلامی ایسی تیز
 رفتاری سے ہوئیں اور بڑی سے بڑی سلطنتیں مسلمانوں کے ہتھ لایاں اس طرح
 گرتی چلی گئیں کہ ان کے مقابل پر بعد کی فتوحات کی کوئی عظمت نظر نہیں آتی مگر
 امر واقع یہ ہے کہ حضرت عثمان کے عہد حکومت میں سلطنت اسلامی کی قوت میں
 کوئی کمزوری کے آثار نظر نہیں آئے۔ بغاوت کا فرو کرنا ملک گیر ہی سے
 کم نہیں۔ اور حضرت عثمان کو ابھی خلیفہ ہوئے چھ ماہ ہی گزرے تھے کہ ایران
 میں بغاوت ہو گئی جس کے فرو کرنے میں حضرت عثمان نے اس قدر قوت
 کا ثبوت دیا کہ نہ صرف مقتوحہ علاقوں کو باغیوں سے بالکل پاک صاف کر دیا
 بلکہ ضرورتاً کچھ مزید علاقوں کو بھی سلطنت اسلامی میں ملایا۔ ایران کی بغاوت

کے فوکر نے میں افغانستان ترکستان اور خراسان کے بعض حصے مسلمانوں کے قبضے میں آ گئے۔ ادھر یہ بغاوت فرو ہوئی تھی ادھر قیس نے شام پر حملہ کر دیا۔ یہاں بھی اسلامی فوج نے بڑی قوت سے قیس کا مقابلہ کر کے نہ صرف اسلامی علاقہ کو دشمن سے صاف کیا بلکہ بہت سامریہ علاقہ ارمنیا اور آذربائیجان اور دوسری طرف ایشیائے کوچک کی سلطنت اسلامی کا جزو بن گیا بلکہ اسی زمانہ میں بحری فتوحات کا آغاز بھی ہوا اور جزیرہ قبرس مسلمانوں کے قبضے میں آیا۔ مصر پر بھی قیس کا حملہ ہوا اور اسکندریہ مسلمانوں کے ہاتھ سے نکل گیا مگر حضرت عثمان کی فوج نے نہ صرف اسکندریہ پر دوبارہ قبضہ کیا بلکہ مغرب کی طرف قیس کی فوج کا خاتمہ کرنے کیلئے ادھر کا رخ بھی کیا اور الجرجا اور مراکش سلطنت اسلامی کا حصہ بن گئے۔ اس سے معلوم ہو گا کہ حضرت عثمان کے عہد حکومت میں سلطنت اسلام اپنی پوری قوت اور شوکت میں قائم رہی۔ بلکہ سلطنت کا رعب اس قدر تھا کہ باوجود مدینہ کی بغاوت اور حلیفہ کے شہید ہو جانے کے کسی شخص کو سر اٹھانے کی طاقت نہیں ہوئی۔

نظم و نثر اور ترقی کے کام | اردو حکومت بھی اس زمانہ میں وہی ہی جو اسلام کی تھیں خاص تھی خلیفہ کے اختیارات اور بیت المال پر صرف میں کوئی فرق نہ آیا مجلس عمری کا قیام بھی اسی طرح رہا اور تمام امور مشورہ سے طے ہوتے تھے سلطنت کے

مختلف حصوں میں حالات کی اطلاع کے معاملہ میں حضرت عثمانؓ پورے باخبر تھے اور جمعہ کے دن خطبہ سے پیشتر مسجد میں لوگوں کے حالات دریافت کرتے رہتے تھے کسی گورنریا عامل کی شکایت خلیفہ وقت تک پہنچانے میں کوئی رکاوٹ نہ تھی اور ہر شکایت کی طرف پوری تندی سے توجہ ہوتی تھی۔ نظم و نسق اور تمام شعبہ جات حکومت حضرت عمرؓ کے عہد کی طرح قائم تھی بلکہ آمدنی میں ترقی ہو گئی۔ بہت مہر کھراج بجائے بیس لاکھ کے چالیس لاکھ ہو گیا اور آمدنی کے بڑھ جانے سے ان وظائف میں بھی ترقی ہوئی جو بیت المال سے دیئے جاتے تھے نئی عمارتیں بکثرت تیار ہوئیں۔ ٹرکیں پل مسجدیں ہمانخانے مختلف شہروں میں بنوائے گئے مدینہ کو آئینولے رستوں پر سامان کی سہولت کا پورا پورا انتظام کیا گیا۔ چوکیاں چشے سرسبز بنوائی گئیں۔ مدینہ کی سیلاب سے حفاظت کیلئے ایک بھاری بند بنوایا گیا۔ مسجد نبویؐ میں بہت توسیع ہوئی اور عمارت بھی از سر نو اور تھہر سے بنوائی گئی۔ گھوڑوں اور اونٹوں کی پرورش کے لئے چراگاہیں وسیع پیمانے پر بنوائی گئیں اور وہاں پانی کا انتظام کیا گیا۔

قرآن کریم کی خدمت مذہبی خدمات میں حضرت عثمانؓ کا سب سے بڑا کارنامہ مسند نبیؐ

قرآن کریم کی نقلیں کروا کر اسے بڑے بڑے اسلامی مراکزوں میں بکھوانا ہے۔ حضرت

لے یہ واقعات اجمالاً خلفائے راشدینؓ کے مصنفہ حاجی حسین الدین صاحب ندوی سے لئے گئے ہیں۔

عثمان کی یہ خدمت اسلام ا ستہد بڑی ہو کہ اس پر سلمان جب قدر فر کریں بجا ہوا آج اگر مشرق سے لیکر مغرب تک اور شمال سے لیکر جنوب تک تمام اسلامی فرقوں میں ایک ہی قرآن شریف ملتا ہو تو یہ احسان اسلامی دنیا پر حضرت عثمان کا ہی ہے جب انکو یہ خبر پہنچی کہ لوگ مختلف قرائنوں کے بارے میں اختلاف کرتے اور جھگڑتے ہیں تو انہوں نے وہ مستند نسخہ جو حضرت ابوبکر کے وقت میں حضرت عمر کے مشورہ پر تیار ہوا تھا حضرت حفصہ سے جنگی تحویل میں دے دیا تھا انکو اس کی نقلیں کروائیں اور ایک ایک متن نسخہ ہر ایک بڑے شہر میں کھودیا تاکہ وہاں کے لوگ اپنے قرآن کریم کے نسخوں کا اس سے مقابلہ کر کے اپنے اپنے نسخے صحیح کر لیا کریں یہ حضرت عثمان کی منظم و راندیشی تھی۔ اس زمانہ میں جب مطبع کا وجود نہ تھا قرآن کریم کے نسخوں کی حفاظت کا اس سے کوئی بہتر طریق نہ ہو سکتا تھا۔ گو وہ جامع قرآن تو نہ تھے لیکن اس میں شک نہیں کہ انہوں نے ساری اسلامی دنیا کو ہمیشہ کیلئے ایک ہی نسخہ قرآن شریف پر جمع کر دیا۔

عادات و اخلاق حضرت عثمان ابتدا سے ہی ایک پاک فطرت رکھتے تھے اسلام

نے اس جوہر کو ایسا روشن کیا کہ حققت و دیانت کے لحاظ سے وہ ایک مستحکم پہاڑ کی طرح تھے۔ اور ایام خلافت میں جب دولت مال مسلمانوں میں بانٹا لگا گیا تھا انکی دیانت و پاکیزگی اور عقبت پر سائی میں ایک بال برابر فرق نہیں آیا۔ و ولت

انکی نظر میں جس طرح اسوقت پہنچ تھی جب لاکھوں روپے کماتے اور خدا کی راہ میں بے
 دریغ خرچ کر دیتے تھے اسی طرح جب وہ دنیا کے سب سے بڑے خزانے کے مالک
 ہوئے تو اس مال زر کی طرف نظر اٹھا کر بھی نہیں دیکھا۔ بنی کریم صلیم کی سنت کے
 اتباع پر مضبوطی سے قائم ہے۔ جیسا انکی عادات اخلاق کا سب سے بڑا نمونہ ہے یہاں تک کہ
 خود رسول اللہ صلیم بھی انکے سامنے اس بے تکلفی کو روانہ رکھتے تھے جس کا اظہار دوسرے
 صحابہ کے سامنے کر لیتے تھے مثلاً ایک دفعہ جب آپ اس حالت میں بیٹھے تھے کہ آپ کا زانو
 کھلا ہوا تھا اور حضرت ابو بکر اور عمر بھی موجود تھے اتنے میں حضرت عثمان کے آنے کی
 اطلاع ہوئی تو آپ نے کپڑا سنبھال لیا۔ زمانہ خلافت میں باوجود اسکے کہ اسی سال کی
 عمر کو پہنچ گئے تھے۔ نمازوں کے پورے التزام کیساتھ کہ خود جماعت کرتے تھے تہجد کے بھی
 پابند تھے۔ مگر رات کو اٹھتے تو کسی ٹوکرو کو اپنی آسائش کیلئے نہ اٹھاتے تھے۔ ہر قسم کی
 نعمتیں موجود ہوتے ہوئے معمولی لباس اور معمولی کھانے پر اکتفا کرتے تھے بلکہ اپنی بیوی
 کو بھی بہت قیمتی کپڑا پہننے دیتے تھے۔ ان کی فیاضی کا ذکر پہلے ہو چکا ہے۔ اپنے اور
 غیر سب سے یکساں فیاضی کا سلوک کرتے تھے۔ مسلمانوں کی محبت اس قدر دل میں تھی
 کہ اپنی جان دیدی مگر مسلمان پر تلوار چلانے سے نہ صرف خود رکے بلکہ
 اپنے سب ساتھیوں کو بھی روک رکھا۔

فہرست مضامین

صفحہ نمبر	مضامین	صفحہ نمبر	مضامین
۲۵	فتنہ کا اصل بانی ابن سبا.....	۱	۱۔ ابتدائی حالات از ۱ تا ۹
۲۷	ترقی فتنہ کے بعض اسباب...	۱	اسلام سے پیشتر.....
۴۹	ابوزر کی علیحدگی.....	۲	اسلام لانا.....
۳۰	قرآن کریم کے غیر مستند نسخوں کا جلوانا.....	۴	ہجرت حبش.....
۳۴	آغاز شہادت.....	۵	اسلامی خدمات.....
۳۷	شکایتوں کی تحقیقات اور گورنروں کی کافر نفس.....	۶	لڑائیوں میں حصہ.....
۳۹	مفسدوں کا مدینہ پر حملہ.....	۹	خلافت ابوبکر و عمر.....
۴۲	جعلی خط اور مدینہ میں دخلہ.....	۶	۲۔ زمانہ خلافت از ۹ تا ۳۹
۴۶	مفسدوں کی باغیانہ حرکات اور حضرت عثمان پر زیادتی.....	۹	حضرت عثمان کا انتخاب.....
۴۸	مسلمان تلوار اٹھانے میں پہل نہ کرتے تھے	۱۳	ایران میں بغاوت اور مزید فتوحات
۵۱	حضرت عثمان کا لوگوں کو گج کرنے کے لئے	۱۴	شام قبضہ کرنا اور مسلمانوں کی مزید فتوحات
۵۲	روایت کرنا.....	۱۵	ادب و حسن پرفتنہ.....
۵۳	حضرت عثمان کی شہادت.....	۱۵	مصر قبضہ کرنا اور فرقہ میں مزید فتوحات
۵۵	حضرت عثمان نے اپنے آپ کو اتحاد	۱۷	حضرت عثمان کی خلافت میں فتنہ کا
۵۷	اسلام پر قسم بان کیا.....	۱۷	اصل موجب.....
۵۷	حضرت عثمان اور اسلامی سنیۃ المال	۲۰	گورنروں کا عزل و نصب
		۲۴	رشتہ دار گورنروں کے تھریں حضرت عثمان پر کوئی الزام نہیں دیا جاسکتا

لکھا گیا ہے کہ حضرت عثمان نے اپنے آپ کو اتحاد کے لئے اپنے آپ کو اسلام پر قسم بان کیا تھا اور کچھ حالات کی مزیدادی کے ساتھ خلفائے راشدین کی سوانح قریبوں کی صورت دے دی گئی ہے..... (مستفاد)

صفحہ	مضامین	صفحہ	مضامین
۶۲ قرآن کریم کی خدمت	۶۰	حضرت عثمان کا عہد حکومت
۶۳ عادات و اخلاق	۶۱	نظم و نثر اور ترقی کے کام

نکات القرآن باروں کے تفسیری نوٹس تھے جس میں زمانہ حال کی ضروریات اور مذاہب والوں کے اعتراضات کو جوہ قرآن کریم پر کیا کرتے ہیں پیش نظر رکھ کر نوٹ لکھے گئے ہیں، قیمت سوم ۱۰/- چارم ۸/-

النبوت فی الاسلام اس میں نبوت رسالت محفیت وحدیت اور حضرت مرزا صاحب مسیح موعود کی نبوت پر بحث کی ہے، قرآن شریف اور حدیث شریف اور مرزا صاحب کی کتب سے ثابت کیا گیا ہے کہ نبوت آنحضرت صلی اللہ علیہ وسلم پر ختم ہو گئی اور حضرت مرزا صاحب نبی یعنی محدث ہیں۔ آخر میں اس کتاب کا ضمیمہ دیا گیا ہے جس میں حضرت میرزا صاحب کی ان تمام تحریروں کو یک جا کیا گیا ہے جن سے آپ کی نبوت سے انکار کرنا ثابت ہوتا ہے، قیمت، جلد (عار) مجلد (عار) اس میں سلسلہ احمدیہ کی خصوصیات پر مفصل بحث کی گئی ہے۔ جیسے مسیح موعود ابن مریم کے دوبارہ نزول کی حقیقت کو قرآن شریف سے واضح کیا گیا

ہے۔ اور حضرت میرزا صاحب مسیح موعود کے دعاوی مسیحیت و مجددیت اور آپ کی پیشگوئیاں وغیرہ پر قرآن کریم وحدیث شریف سے روشنی ڈالی گئی ہے، سلسلہ احمدیہ کے متعلق تحقیقات کو نیاں والوں کو اس کتاب کے مطالعہ اور اس ضروری جو قیمت مجلد (عار) جمع قرآن کریم کی جمع و ترتیب کے متعلق تمام تاریخی واقعات کو نہایت تحقیقات سے لکھا گیا ہے اور جو اعتراضات قرآن مجید پر غیر مذاہب والے کیا کرتے ہیں ان کی تردید کی گئی ہے، ڈاکٹر مکنان کے صفحات قرآنی کی حقیقت بھی الم تشریح کی گئی ہے، قیمت ۱۲/- حدوث ماوہ ۵/- رشتاقت ماویرین (۳۴/-)

تمام درجہ میں نام مجبور الکتب اسلامیہ لاہور لاہور آئی جا میں

172

This book is due on the date last stamped. A fine of 1 anna will be charged for each day the book is kept over time.

BY ORDER OF THE LIBRARIAN, THE UNIVERSITY OF CALCUTTA

